





# पंच-रत्न ।

(सम्राट् श्रेणिक, महानन्द, कुस्माधीश्वर, नृप विजयदेव  
और सेनापति वैचम्पकी कथाएँ)

सम्पादक—

प्रसिद्ध ऐतिहासिक लेखक बाबू कामतामसादजी जैन ।

प्रकाशक—

मूलचन्द किसनदास कापड़िया,  
मालिक, दि० जैन पुस्तकालय, कापड़ियाभवन-सूरत ।

स्वीय सौ० सविताबाई ( मर्मपत्नी मूलचन्द किसनदास  
कापड़िया ) के स्मरणार्थ " विगम्बर जैन " पत्रके  
२६ वें वर्षके माहकोशो भेट ।

जनविजय प्रिन्टिंग प्रेस-छरनमें मूलचन्द किसनदास कापड़ियाने  
मुद्रित किया ।

मूल्य-छह आने ।

# शुद्धाशुद्धि पत्र ।

पृ०	पंक्ति	अशुद्ध	शुद्ध
२	१२	नन्दजी	नन्दश्री
८	११	किन्तु पुराण	किन्तु यह पुराण
१०	३	मिलते	मिटते
३२	१८	युवकक	युवक
३४	२१	भीलु	भीड़
३८	१८	ज्यों	जैनों
३९	१०	दिया	बोल दिया
३९	१५	देशके	दर्शक
३९	२१	होगया	वन गया
४६	११	विज्जलदेव	विज्जलदेवके
४६	१९	उन	उस
५०	१	मसालों	मशालों
५०	११	वैचित्र	वैचित्र्य
५६	१६	नेताओंमें	नेताओं
६०	१३	घोड़े घर	घोड़े पर
६१	९	सेनागति	सेनापति



# स्व० सौभाग्यवती सविताबाई

—स्मारक ग्रन्थमाला नं० ३:



हमारी पत्नी सविताबाईका स्वर्गवास सिर्फ २२ वर्षकी आयुमें एक पुत्र व पुत्रीको छोड़कर वीर सं० २४५६ श्रावण वदी १० को होगया था तब उनके स्मरणार्थ हमने २०००) इसलिये निकाले थे कि यह रकम स्थायी रखकर इसके व्याजसे “सविताबाई स्मारक ग्रन्थमाला” हिन्दी या गुजगती भाषामें निकाली जाय और उसका ‘दिगम्बर जैन’ या ‘जैनमहिलादर्श’ पत्र द्वारा विना मूल्य प्रचार किया जाय । अतः यह ग्रन्थमाला चालू की गई है, जिसमें १—ऐतिहासिक स्त्रिया ( जैन महिलादर्शके १० वें वर्षके और दिगम्बर जैनके २४ वें वर्षके ग्राहकोंको ) तथा २—संक्षिप्त जैन इतिहास दूसरा भाग प्र० खंड ( ‘दिगम्बर जैन’ के २५ वें वर्षके ग्राहकोंको ) प्रकट करके भेंटमें बांट चुके हैं और यह तीसरा ग्रंथ—“ पंचरत्न ” भी इसी ग्रन्थमालासे प्रकट किया जाता है और ‘दिगम्बर जैन’ मासिक पत्रके २६ वें वर्षके ग्राहकोंको भेंटमें दिया जाता है । यदि ऐसी ग्रंथमालाका अनुकरण जैन समाजमें हो तो अनेक अप्रकट ग्रन्थोंका सुलभ प्रचार होसकता है ।

वीर सं० २४५६

चैत्र सुदी १३

मूलचन्द्र किसनदास कापड़िया,

संपादक—‘ दिगम्बर जैन ’

# ● अभिवंदन ! ●

‘ पंचरत्न ’ के छपे हुये पृष्ठ भाई कामताप्रसादजीने मुझे भेजे । इसके लिये मैं सम्मानित और आभारी हूँ ।

हमारे पुराणोंमें बहुत कुछ है । लंगभंग वह संज्ञ है जो जीवनके उत्कर्षके लिये हमें चाहिये । तत्त्व उनमें है, उसका व्यवहृत और उदाहृत चित्र तो उनमें है ही, किन्तु इस समय यह अंश दीख पड़ता है कि अपने व्यष्टि और समष्टिगत उद्धारके लिये हम अपने पुराण-ग्रन्थोंका भी उद्धार करें ।

जो हमारे पौराणिक इतिहास और पौराणिक धर्मके मान्य महा-पुरुष हैं उन सबको हम इस प्रकार देखनेकी आदतमें पड़ गये हैं कि वे हमारे लिये पुरुष नहीं रह गये, कोई लोकोत्तर कोटिके जीव होगये हैं ! आदर्शसे अधिक अचंभेकी वस्तु वे हमारे लिये होगये हैं । उनकी हम पूजा करते हैं, पर उन द्वारा स्वयं अपने जीवनमें अनुप्राणित हम नहीं हो पाते । इसीसे हमारी धार्मिक मान्यता (Professions) और हमारी सामाजिक अवस्था इनमें भयंकर विषमता दीख पड़ती है । आवश्यकता है कि हमारे तीर्थंकर, कामदेव, नारायण, प्रतिनारायण आदि समस्त शलाकापुरुष हमारे सामने इस प्रकार जीवितरूपमें उपस्थित किये जाय कि चाहे उनकी लोकोत्तरता और उनके अति-शयोमें ऊपरसे हमें कुछ बंटो दिखे पड़े, पर वे अधिक मानव, अपने हृदयके अधिक मज्जिकृत, अधिक ग्राह्य और सबे रूपमें अधिक आदर्श हों । उनसे एक साथ हम स्फूर्ति पावें और शान्ति पावें । जिनको हम

पूज तो सब पर साथ ही जिन्हें हम प्रेम भी कर सकें। प्रेम तब संभव और अनिवार्य है जब तुच्छ मानव और सिद्ध मानवमें तारतम्य रख रहने दिया जाता है—आत्यंतिक रूपमें लुप्त नहीं कर दिया जाता। हम देखें, अरहंत इसी लिये हमारे लिये सिद्धसे पहिले हैं।

भाई कामताप्रसादजीने इस पंचरत्नमें जो किया है इसी दिशाकी ओर एक सत्प्रयत्न है। कहानियोंके मूल्यको हमने कम पहिचाना है। अपने जीवन और जीवनकी संवृद्धि-विवृद्धिको समझकर देखें तो जान पड़े, भोजनके लिये जो नमक है, जीवनके लिये वही चीज कहानी है। पुराने पुरुषोंको हमने मानवगम्य, हृद्गम्य जब बनाया तो देखा, हमने उनकी कहानी कह डाली। भावी पुरुषोंके सम्बन्धमें भी हम यही करते रहते हैं।

प्रत्येक मनीषी अपना अपना एक मानवोत्तर मानव (Super-man) का रूप प्रस्तुत करता है। जीवन इसी प्रकार बनता है और जातियां एवं राष्ट्र भी इसी प्रकार बनते हैं। हम समझना चाहते हैं, अपने भीतरकी सम्पूर्ण आकांक्षाके जोर हम समस्त वायको अपने भीतर खींचते हैं, फिर आत्मगत करनेके बाद उसीको आत्मप्रकाशमें बाहर प्रतिष्ठित करते हैं, वही होती है कहानी !

भाई कामताप्रसादजीका यह उद्योग सत् है और साथ ही वास्तविक सफल भी है। उन्होंने अपनी बात, अपने ढंगसे अच्छी कही है। मेरा उन्हें अभिवंदन !

पंहाड़ीधीरज-दिल्ली ।  
११ मार्च ३३ }

—जेनेन्द्रकुमार ।

## निवेदन ।

जैन समाजके सुप्रसिद्ध इतिहासज्ञ श्री० बाबू कामताप्रसादजी रचित अनेक ऐतिहासिक ग्रंथ हम प्रकट कर चुके हैं उसी प्रकार यह प्राचीन ऐतिहासिक जैन कथायें जो आपने ही खोजपूर्वक लिखकर तैयार की हैं प्रकट करते हैं और उसके सुलभ प्रचारार्थ दिगम्बर जैनके २६ वें वर्षके ग्राहकोंको भेंटमें दी जाती है तथा कुछ प्रतियां विक्रयार्थ भी अलग निकाली गई हैं । आशा है कि अन्य ऐतिहासिक पुस्तकोंकी तरह इसका भी अच्छा प्रचार होगा । जैन शास्त्रभण्डारोंमें अनेक जैन राजाओं व महापुरुषोंकी कथायें भरी पड़ी हैं । उनको भी इसी प्रकारके नये ढंगसे प्रकाशमें लानेकी आवश्यकता है । अतः जो भाई ऐसी नवीन जैन कथायें खोज करके हमको भेजेंगे तो उनको प्रकट करनेकी यथाशक्य व्यवस्था करनेके लिये हम तैयार हैं ।

निवेदक—

मूलचन्द्र किसनदास कापड़िया,

—प्रकाशक ।

# दो शब्द ।

384/05

मैं कहानी-लेखक नहीं हूँ। फिर भी मैंने कहानियाँ लिखी हैं। यह भी और इससे पहले और भी। इनको मैंने कर्तव्यवश लिखा है। जैन कथाओंने एक समय सारे संसारका कल्याण किया था। आज हिन्दीवालोंको उनका पता नहीं है। बहुतसी बात तो स्वयं जैनी भी नहीं जानते। वस, इसीलिये कि लोग जैन कथाओं और जैन महापुराणोंको जानें-पहिचानें, मैंने यह उद्योग किया है।

इस उद्योगमें मैं सफल हुआ हूँ या नहीं? यह मैं नहीं जानता और न जाननेकी मुझे चिन्ता ही है। उनके लिखनेमें मेरा उद्देश्य ही दूसरा है। कहानीका आधार कल्पना-मात्र है। मनुष्य-चरित्रको कहानी लेखक स्पष्ट चित्रित कर देता है। किन्तु मेरी कहानियोंका आधार कोरी कल्पना नहीं है—वे सत्य घटनाओंपर निर्भर हैं—ऐतिहासिक हैं। श्रेणिक-विम्बसार भारतीय इतिहासमें सर्वप्राचीन सम्राट् परिगणित हुये हैं। जैन शास्त्रोंमें उनका वर्णन स्पष्ट मिलता है। मैंने तो उसकी एक झांकी-भर कराई है। महापद्म नन्दोंमें महान् थे। इतिहास और जैन शास्त्रमें उनका परिचय गर्भित है। सर विन्सेन्ट स्मिथने अपने इतिहासमें (Early History of India) उनके बने हुये स्तूपोंको और उनका जैन होना संभवित बताया है। इन्द्राय्य श्रावकोत्तम थे। उन्होंने विजयनगर साम्राज्यमें सम्मिलित होकर हिन्दू राष्ट्रकी असीम सेवा की थी। दक्षिणभारतके इतिहासमें उनके इस स्वर्ण-कृत्यका वर्णन प्रो० आपर्टने किया है (Oppert's Original Inhabitant's of India) उनका



सम्बन्ध दक्षिण भारतके जैन-संघसे रहा है। मालूम नहीं, दक्षिणके जैन ग्रन्थोंमें उनका परिचय किस रूपमें सुरक्षित है? इसी तरह शेष कहानीका आधार भी ऐतिहासिक घटना है। सारांशतः प्रस्तुत कहानियां ऐतिहासिक घटनाओंका पट्टवित रूप हैं। उनसे जैन संघकी उदार समाज-व्यवस्था और जैनोके राष्ट्रीय हित-कार्यका भी परिचय होता है। पाठक, उन्हें पढ़ें और उनसे अपने मूल्यमय जीवनको अनुप्राणित करें!

मैं भाई जैनेन्द्रकुमारजीका आभार स्वीकार करता हूं कि उन्होंने मेरे कहनेसे भूमिकारूपमें कुछ 'लिखा' है।

अन्तमें मैं श्री० कापड़ियाजीका भी उपकार स्वीकार करना अपना कर्तव्य समझता हूं। उन्हींकी कृपासे यह पुस्तक शीघ्र ही बहु-प्रचारमें आरही है। विश्वास है, मेरा यह उद्योग अपने उद्देश्यमें सफल होगा।

अलीगंज (एटा), }  
होलिका, १९३३ }

विनीत—  
कामताप्रसाद जैन ।



ॐ नमः सिद्धेश्वरः ।



[ १ ]

## सम्राट् श्रेणिक विस्फुरार ।

वनकी वनघोर घटायें पृथ्वीको लध पथ बना गई थीं । नदी नाले सब ही दृढमाने हुए बहे जा रहे थे । छोटे-से लड़के उनमें कागज की नावें चला चलाकर आनन्द लूट रहे थे । आकाश निर्मल हो गया था । घोंघकोंसे निकलकर चिड़ियायें चहकने लगी थीं । देखते देखते सन्ध्याकी कालिमा और निर्मलता आ घमकी । बटोड़ी अपने अपने ठिकाने लगे । किन्तु नन्दश्रीके पिता अभी तक लौटकर न आये ! वह घाके द्वापर जा खड़ी हुई और दूरतः आँखें दीड़ा आई पर उसके पिता दिखाई न पड़े ! निगज होकर वह घरमें लौट गई ! उसकी मुख-श्री फीली पड़ गई—दिल धड़कने लगा ! नयन द्वार पर जा बैठके ! बड़ मोहह बप ही कमनीय सुन्दरी गंभीर विषाद और औत्सुक्यकी मूर्ति बन गई ! उसके होठोंपर न हंसी थी और न घाके कामों की ओर उसका ध्यान था । जरा साहट पाते ही उसके चञ्चल नेत्र द्वारसे जा टकाने । किन्तु

उसे अधिक समय तक इस असमंजसमें न रहना पड़ा । नन्दश्रीके पिता आगये । उसका कुमलाया हुआ चहरा खिल उठा । वह झटसे उठ खड़ी हुई और अपने पिताके हाथसे झोला झंगड़ लेकर बोली—‘ओहो, पिताजी ! आज तो आपने बड़ी देर करदी । मैं तो बाट देखते-मरी जा रही थी । बड़ा मेंह बरसा !’

पिताने कहा—‘हाँ बेटी, पानी बहुत ही बरसा । इस मेंह-बून्दमें यजमानने घरसे निकलने ही नहीं दिया ।’

नन्द०—‘यह तो मैं सोच ही रही थी । वह हैं बड़े भले आदमी !’

पिता बीचहीमें बोले—‘और फिर वहांसे चला, तो रास्तेमें एक उरल्लूसे पाला पड़ गया ।’

नन्दजीने अचरनमें कहा—‘उरल्लू !’

पिताने उत्तर दिया—‘हां उरल्लू ! पर है आदमीकी शक्कल और शेखी मारता था क्षत्रीपुत्र होनेकी !’

नन्दश्रीने कौतूहलसे पूछा—‘तो उस क्षत्रीपुत्रमें उरल्लूपनकी बात क्या थी ? पिताजी ! आज तो आप पहेलियांसी बूझ रहे हैं !’

पिता०—‘अरी बेटी ! छोड़ उस नास्तिककी कथा ! ला, लोटा ले आई ! जीती रह बेटी ! हाथ-पैर धो लें !’

पुरोहित महाराजने हाथ पेर धोकर कुझा कर लिया । नन्दश्रीने लाकर उनके सामने जलपानकी थाली रखदी । पुरोहितजीने उसका समुचित आदर-सत्कार करनेमें देर न लगाई । जब पेटमें कुछ बोझ हुआ तो हंसते-२ बोले—‘सचमुच बेटी आज

उस उरुद्ध के साथ होनेसे रास्ता बड़े मजेमें कटी । पर हां, उरुद्ध साथी होनेका दोष तनिक जरूर भुगतना पडा !

नन्दश्रीको क्षत्रीपुत्रके विषयमें जाननेकी कालसा थी, इस अवसरको उसने जाने न दिया । बड़ी दिलचस्पीसे उसने कहा—  
‘सो कैसे पितानी ?’

पिता—कैसे क्या ? वह पूरा नास्तिक है ! न यक्ष देव म्हने और न गंगा माताको पूजे ।

नन्द०—इन बातोंसे सचमुच आपने उसे बड़ा अवर्मा मान लिया ।

पिता०—हां अवर्मा और पूरा उरुद्ध !

नन्द०—भला ! अब जरा आप उसके बारेमें खुलासा बताइये !

पिता०—अच्छा सुन बेटी ! रास्तेमें पीपलके पेड़वाले यक्षको मैंने नमस्कार किया और रुककर चलते चलाते परिक्रमा भी देखी । पर वह उरुद्ध मेरे इस धर्मातुष्ट नकी खिन्ही उड़ाता रहा और मजा यह कि पेड़तले भी छतरी लगाकर खड़ा रहा ! मैंने उसे खुब फटकारा, पर वह भी छटा बदमाश निकला । खगाड़ी चलकर उसने कपिरोमा लतामें अपना देव बताया । मैंने आव गिना न ताव, झटसे उस बेलको उखाड़ फेंका और दांतोंसे चर दबोचा ! पर बेटी, मैं ठगा गया । उस बेलने मेरे शरीरमें आगसी लगादी । मैं खुनाते २ मरानाऊं और वह उरुद्ध लीमें निश्चल २ हंसता रहा !

पिताकी इस बातपर नन्दश्री भी हंस पड़ी, पुरोहित खिसानेसे

रह गए । नंदश्री पिताक्री वेवसीको ताड़गई; बोली—‘फिर क्या हुआ पिताजी ?’

पिताजी—‘हुआ क्या ? अगाड़ी गङ्गाजीमें जाकर स्नान किया सब कहीं कुछ शांति मिली ! पर वह दुष्ट वहां भी न माना । गङ्गाजीमें जूते पहने घुसपड़ा ! पूरा उल्टू था वेटी ! नास्तिक ! नास्तिक !’

नंदश्री—‘नास्तिक वास्तिक तो मैं जानती नहीं पिताजी; किंतु पेड़के नीचे छतरी लगाकर खड़े होने और नदीमें जूते पहनकर घुसनेके काम अकलमंदीसे खाली नहीं हैं ।’

पिता—‘क्यों नहीं ? लड़की है न । बुद्धि बेचारी कहांसे लाए ।’

नंदश्री—पिताजी । बुद्धि पुरुषोंके ही बांटमें नहीं पड़ी है । खैर आप सोचिये तो सही । पेड़के ऊपरसे कोई पक्षी भिष्टा करता और वह क्षत्रीपुत्र छतरी न लगाए होता तो कपड़े बिगड़ते या नहीं ?

पिता—‘हां, है तो यह बात ठीक । पर जूते पहनकर पानीमें घुसना उल्टापन नहीं था क्या ?’

नंदश्री—‘हंसपट्टी, नहीं पिताजी वह भी बुद्धिमत्ताका काम था ।’

पिता—‘बेशक ! नया जमाना है—नई बातें हैं । फिर क्यों न ऐसी बातें बुद्धिमत्ताक्री कही जाय, जिन्हें हम अपने बापदादोंके दादोंसे भी बेवकूफीकी सुनते आए । जरा २ से लड़के लड़कियां अकलका पोटरा बांधे फिरती हैं ना ?’

नन्द०—पिताजी आप नाराज न होइये । जरा सोचिये—

विचारिये ! मैं गलती कहूँ तो समझा दीजिये । दुनियां तो परिवर्तनशील है । इसमें उन्नति-अवनतिका चर्ख चलता रहता है ! फिर बुरे माननेकी कौनसी बात !

पिता—‘बेटी, मैं बुरा नहीं मानता ! तेरा क्या दोष ? जमानेकी हवा बिगड़ रही है !’

नन्द०—पिताजी, फिर आप वही बात कहते हैं ! सचमुच जमानेकी हवा कुछ भी नहीं बिगड़ रही है । नवयुगका उदय हो रहा है । लोगोंमें ज्ञान और आत्मबल बढ़ रहा है । उक्त क्षत्रीपुत्र इस नवयुगका पुनारी कोई नवयुवक ही मालूम होता है !’

पिता—‘हां बेटी । है तो वह नवयुवक ही !’

नंदश्री—‘तो ठीक है ! न वह नास्तिक था और न उल्टा ही । भेड़िया-घसानका वह कायल जरूर नहीं मालूम होता । देवत्व पेड़ों और पत्थरोंमें वह नहीं मानता और आत्मशुद्धि ही उसके निकट सच्ची शुद्धि मालूम होती है ! है न यह बात ठीक ?’

पुरोहित चुपचाप सुनता रहा, नंदश्री भी पिताकी ओर देखने लगी । हटाय उसने कहा—‘कुछ भी कह बेटी ! पर गङ्गा-मैयाकी अवज्ञा भली बात नहीं !’

नंदश्री—पिताजी, यहां भी आप भूलते हैं । उस क्षत्रीपुत्रने जूते गङ्गामैयाकी अवज्ञा करनेके लिए नहीं पहने थे, उसने कंटकादिसे बचने-अपनी आत्मरक्षाके लिए उन्हें पहना था ।

नंदश्री—यह कहती ही रही और थका-मांदा पुरोहित जाकर खाटपर पड़ रहा । पर नंदश्रीने यहां भी उसका पिण्ड न छोड़ा ।

बातों ही बातोंमें उसने उस क्षत्रियपुत्रका पता लेलिया और उसे अपने यहां निमंत्रित करनेकी अनुमति भी लेली । अनुमतिको झट उसने कार्यरूपमें परिणत कर दिया । नंदश्री क्षत्रियपुत्रके बुद्धिकौशलपर मुग्ध होगई । उनमें घनिष्टता बढ़ने लगी ।

( २ )

मगधदेशका राजा उपश्रेणिक था । उसकी राजधानी राजगृह थी । श्रेणिक विम्बसार तब युवराज थे । किन्तु विधिकी मेखको वह पलट न सके । बेचारेका युवराज पद भी छिन गया और देशनिकालेका दण्ड भी भुगतना पड़ा ! पुरोहित महाराजकी इन्हीं क्षत्रियपुत्र श्रेणिकसे रास्तेमें भेंट होगई थी और नंदश्रीने उनसे गाढ़ सम्बन्ध स्थापित करलिया था । नवयुगकी श्री उसके पुजारीको मिल गई । श्रेणिक अपनी आपदा मूल गये । एक दिन नंदश्रीने उनसे देशनिकालेका कारण पूछा । श्रेणिक हंस पड़े, बोले—‘क्या करोगी पूछकर ? प्रेम खिलाड़ी बड़ा नटखट है । उसकी कृपासे मुझे भी आपके दर्शनोंका सौभाग्य मिल गया ।’

नंदश्रीको उससे संतोष न हुआ । उसने कहा—‘यह तो मैं नहीं मान सकती कि आपके पिताजीने प्रेमकी प्रेरणासे आपको देशनिकालेका दण्ड दे डाला । नहीं बताना है, मत बताओ !’

श्रे०—‘यह लो, खूब समझीं आप !’ मेरा मतलब यह थोड़े ही था ।

नन्द०—‘तो क्या था ? युवराज सा०, जरा बताइये तो !’

श्रे०—‘अच्छा सुनिये, युवराजी....’

नन्द०—‘ हँ यह क्या ? युवराज्ञी मैं क्यों ? ’

श्रे०—‘ नाराज न होइये—हृदयसे पृच्छिये ! सुकुमार ‘ ना ’ का अर्थ ‘ हां ’ ही मैंने सुना है ! ’

नन्द०—‘ मैं कहे देती हूँ, यह खयाली पुलाव आप न बांधा कीजिये ! शिष्टताका कुछ ध्यान रखिये ! मैं ब्राह्मण कन्या और आप क्षत्रीपुत्र ! मेरा आपका सम्बन्ध क्या ? ’

श्रे०—ठीक है, शिष्टताको उल्लंघन न कीजिये; पर जाति-पातिका झगडेमें भी न पडिये ! सुना नहीं क्या ? भगवान महावीर और म० बुद्धने इस ढकोसलेके विरुद्ध क्रान्ति मचा दी है और आज सारा लोक उनके झन्डेके नीचे एकत्र हो रहा है ! नवयुगकी कुमारी और जाति-पातिका दूरूइ मोह ! आश्चर्य है ! ’

नन्द०—‘ मुझे व्यक्तिगत रूपमें यह कोई भी मोह नहीं है और इसमें नूतनता भी कुछ नहीं है । अनेक पौराणिक पुरुषोंके मन्त-जातीय सम्बन्ध हुये, शास्त्रोंमें रहे गये हैं । किंतु आप जानते हैं, आजकल स्थितिपालक समाज ऐसे विचारोंका कट्टर विरोधी है ! ’

श्रे०—‘ है जरूर, परन्तु इन भेडियाघसानवाले लोगोंकी बातें अथ मूल्य नहीं रखती और न वे अब टिक ही सकती हैं । जिस रक्तशुद्धिपर कुलकी श्रेष्ठताकी डुगडुगी वह पीटते हैं, प्रभु महावीरने उसके टुकड़े २ कर दिये हैं ! ’

नन्द०—‘ भला तो कैसे ? ’

श्रे०—‘ अरे यह मोटीसी बात है ! संसार दुर्निवार है—स्त्री पुरुष विषमलोलुपी हैं । देखती नहीं दो, पीले कपड़े पहने अण्य-



वासी लोग भी इस दाहसे झूठे नहीं बचे हैं ! शकुन्तलाका जन्म इसका प्रमाण है !-किन्तु शकुन्तलाने तेजस्वी नर-रत्न उत्पन्न किया ! अब बताइये, कोई कह सकता है क्या कि अनन्त लोक प्रवाहमें उसके कुलमें कोई दोष नहीं लगा ? और फिर कुल शुद्धिपर ही यदि योग्यता और श्रेष्ठता अवलम्बित है, तो शकुन्तलाके गर्भसे नर-पुंगवका जन्म कैसे हुआ ?'

नन्द०—'बात तो योंही है; परन्तु लोग विजातीय सम्बंध पर आपत्ति करते हैं !'

श्रे०—'बुद्धिमान् नहीं; मूर्ख लोग करते हैं । यदि क्षत्री ब्राह्मण आदिमें विभिन्नता होती तो कभी भी ब्राह्मणी कन्यासे क्षत्री पुत्रका जन्म न होता ! किन्तु पुराण और प्रत्यक्ष बाधित है ! फिर भी न जाने तुम कैसी बातें कर रही हो !'

नन्द०—'खैर, छोड़िये इस टंटेको ! अपनी बात नहीं बताना है, तो सीधे इन्कार कर दीजिये !'

श्रे०—'अपनी बात जरूर बताऊंगा ! पर रहीं न आप युवराज्ञी ?'

नन्द०—'फिर वही बात ! मेरे भाग्यकी खिछी उड़ाते हैं आप ?'

श्रे०—'स्वप्नमें भी यह पाप नहीं करसक्ता ! मैं तो सच कहता हूं !'

नन्द०—'तो जान गई, आपको बताना नहीं है । युवराज खुद नहीं, इसपर भी चले हैं युवराज्ञी ढूंढ़ने !' इस कटाक्षके साथ नन्दश्री टठ खड़ी हुई; परन्तु श्रेणिकने रोक लिया । वह बोले—'अच्छा मैं युवराज न सही; राजा वनछंद तब सही ! अब तो सुनो मेरी बात ।'

नंदश्री—‘सीधे २ वताइए !’

श्रे०—डेढ़ बात है । मुनिए, पिताजी अरण्यमें एक भील-पट्टीमें जाफंसे । वहांके भीलराजाकी कन्याने उनका मन मोहलिया । भीलराजाने इस शर्तपर विवाह करदिया कि उसकी कन्याका लड़का युवराज होगा, इसीलिए उसका लड़का चिलातपुत्र युवराज बना-दिया गया और मुझे यह दंड भुगतना पड़ा ।’

नंद०—तो क्या आप अब स्वप्नमें राजा बनेंगे ? आपके पिताने भीलनीके साथ विवाह किया वही मुझे बताते हैं न आप ! पर मैं जैनी नहीं—पुरोहित कन्या हूं पुरोहित ! कहकर वह हंस पड़ी ।

श्रेणिङ्गने कहा—मैं भी अब जैनी नहीं हूं, बौद्धधर्मने मेरा उप-कार किया है । परन्तु मैं हूं युगवीर । कही वीराङ्गना बननेकी मनमें नहीं है क्या ? श्रेणिकका यह वाक्य पूरा नहीं हुआ था कि पुरोहित महाराज वहां आगए । नंदश्रीने इसका कुछ उत्तर न दिया ।

सौभाग्यसे थोड़े ही दिनोंमें श्रेणिक राजमान्य होगए और लोग उन्हें बड़ी प्रतिष्ठाकी नजरसे देखने लगे । पुरोहित महाराज ऐसे पाहुनेको पाकर बड़े प्रसन्न हुए । श्रेणिकको वह अपना आत्मीय मानने लगे । कहना न होगा, श्रेणिक और नंदश्रीकी मनचेती होनेमें देर न लगी । उनका विवाह होगया और वह आनंदसे रहने लगे । लोगोंने इस आदर्श विवाहकी बड़ी सराहनाकी ।

( ३ )

नंदश्रीके चिबुकको उकसाते हुए श्रेणिङ्गने कहा—‘कही पुरोहितानीजी, आपकी जाति पांति अर कहां रही ?’

नंदश्रीने कटाक्ष करते हुए उत्तर दिया—रही क्यों नहीं, कहाँ गई चली ? क्या लोग मुझे पुरोहित कन्या नहीं कहते ? भिन्न वंशोंमें विवाह करनेपर जब वंश नहीं मिलते तो मेरी ब्राह्मण जाति क्यों मिट गई ?

श्रे०—‘सचमुच आज तो श्रीमती पंडितानी बन गई हैं; पर तब क्यों इस सम्बन्धसे बहकती थी ?’

नन्द०—‘मैं क्यों बहकती ? पुरुष हो न, समझो क्या हमारी बातें ?’

“हां ठीक है;” श्रेणिकने कहा, प्रेमसे एक मीठा चपत लगाते हुये, “तो वे सब बातें मेरे प्रेमकी परख थीं।”

नंदश्री—‘आप ही समझिये ! मैं अब ‘पुरोहितानी’ नामसे चिह्नी नहीं ! मेरा ‘अभय’ बड़ीसे बड़ी क्षत्रियानीकी कोखके जन्मे पुत्रसे कुछ कम थोड़े ही है।’

श्रेणिकने अभयको गोदीमें लेते हुये कहा—‘अब तो मेरी ही बातें दुहरा रही हो—ठहरीं न स्त्री आखिर....।’

श्रेणिक बात कर ही रहे थे कि पुरोहितनीके आनेका आहट मालूम दिया । दूसरे क्षण वह प्रसन्नचित्त सामने आ खड़े हुये । और मारे खुशीके उनकी आंखें चमक रही थीं । वह बोले—‘आर्यपुत्र ! तेरी जय है ! मगधराष्ट्रके अमात्य और पुरजन तेरी वाट जोह रहे हैं । मगधका राजसिंहासन सुना पड़ा है । चक्र घेटा ! उसको सुशोभित कर । बेटी नंदश्रीको महारानी देखकर मैं फूले अंग न समाऊंगा !’

श्रेणिकने अपने भाग्यको सराहा और ' तथास्तु ' कहकर वह उठ खड़े हुये । मगधके अमात्योंने उनका स्वागत किया ! वह तत्क्षण राजगृहको चले गये ।

( ४ )

राजगृहमें खुशियां मनाई जा रही थीं । श्रेणिक सब मगधराष्ट्रके सम्राट् होगये थे । दूर और नजदीक सब स्थानोंके राजाओं और उमरावोंने आकर उन्हें नजरे भेट कीं और उनके झण्डेके नीचे आ इकट्ठे हुये । बड़ा शाही दरबार लगा ! याचकों और बन्दीजनोंके भाग्य खुल गये । मगधराज्यकी प्रजा बड़ी सुखी हुई । सम्राट् श्रेणिकने निश्चय किया कि वैशालीके लिच्छवि संघ पर आक्रमण करना चाहिये; क्योंकि मगधकी राजव्यवस्था शिथिल जानकर उसकी सीमाका उल्लंघन करके ठनने अन्याय किया है । सेनापतिने सेना सजा ली ! दूतोंने लिच्छवि संघको खबर कर दी । वे भी मोर्चेपर आ डटे ! लड़ाई होने लगी ! किंतु लिच्छवि संघपति राजा चेटक और सम्राट् श्रेणिककी बुद्धिमत्तासे दोनों महाशक्तियोंमें संधि होगई । दोनों राज्य खूब फलेफूले ! इनमें घनिष्टता भी बढ़ गई । श्रेणिकका विवाह चेटककी कन्या राजकुमारी चेलनासे होगया । चेलनाके साधु प्रयत्नोंसे श्रेणिक और नन्दश्री जैन धर्मका आदर करने लगे । उनके दिन सुखसे बीतने लगे । अभयकुमार युवराज होगये !

एक रोज नगरवासियोंने देखा कि राजपरिकर बड़ी समघनसे विपुलाचल पर्वतकी ओर जा रहा है । सम्राट् श्रेणिक हाथीपर

बैठे हुए हैं और उनकी बगलमें सम्राज्ञी चेलना बैठी हुई है । लोगोंको उत्सुकता बढ़ी । उन्होंने प्रतिहारीसे जान लिया कि राज-परिवार युगवीर भगवान महावीरकी वंदनाके लिए जारहा है । यह सुनकर वे भी साथ होलिए । 'यथा राजा तथा प्रजा' की उक्ति चरितार्थ हुई । भगवानकी वंदना करके सब कृतार्थ हुए । सम्राट् श्रेणिकको मुख्य श्रोता होनेका श्रेय मिला और युवराज अभय-कुमार भवबंधन मुक्त होनेके लिए दिगंबर मुनि होगए । वे आत्म-स्वातंत्र्यके पथ लगगए । शेष जन सानंद घर लौट आये ।

महाराज्ञी चेलनाका पुत्र अजातशत्रु युवराज बनादिया गया । श्रेणिक उनके सहयोगसे कुशलता-पूर्वक शासन करते रहे । उन्होंने कई लड़ाइयां लड़कर अपने राज्यको बढ़ालिया और जैन मंदिर, धर्मशाला, विद्यालय आदि स्थापित कराकर अपना नाम अमर करलिया । भारतीय इतिहासमें विश्वसनीय और सर्व प्रथम सम्राट् होनेका गौरव उन्हींको प्राप्त हुआ । किन्तु अजातशत्रुने उन्हें अंतसमय बंदों कष्ट दिया था । इसी कारण वह अकालमृत्युके ग्रास हुए । वह आगामीकालमें तीर्थंकर होंगे ।



# सम्राट् महानन्द !



रवाने झुककर सम्राट् महानन्दको तीनवार प्रणाम किया और वह बोला—सम्राट्की जय हो ! लोकमें जिनकी धवलधीर्ति फैली हुई है और नन्दसाम्राज्यके जो रत्न हैं तथापि विद्वानोंके मुकट हैं वह पाणिनि पाटलिपुत्रकी सीमामें आपहुंचे हैं !

‘हां, पाणिनि आ गए !’ सम्राट्ने कहा—बड़ी खुशीकी बात है, उनको स्वागतपूर्वक राजसभामें उपस्थित करो !

‘तथास्तु !’ कहकर दरवानके साथ प्रमुख अमात्य उठकर चला गया । दरबारी लोग उत्सुकतासे पाणिनिके शुभागमनकी बात जोहने लगे । देर न लगी कि बाजोंकी दर्पध्वनि उनको सुनाई पड़ी । साथ ही उन्होंने सुना जनताकी जयध्वनिको ! देखते ही देखते एक रूपकाय गौरवर्ण ब्राह्मण राजसभामें आ उपस्थित हुआ । दरबारी लोग आंखें मलने लगे ! उनका मन न कहता ‘यही विश्वविख्यात पंडितपवर पाणिनि हैं !’ दरबारियोंकी इस शंकाको भङ्ग करनेके लिये ही मानो नवागन्तुने उच्च और गम्भीर स्वरमें सम्राट्को आशीर्वाद दिया । सम्राट्ने उठकर उनका स्वागत किया, लोगोंने देखा वही पंडितपवर पाणिनि थे ! सचने उनका अभिवादन किया । वह सम्राट्के निकट आसनपर बैठ गये ।

सम्राट्ने उनकी यात्राके कुशल समाचार पूछे ! उत्तरमें पाणिनि बोले—‘ राजन ! तेरे सुव्यवस्थित और शान्तिमई राज्यमें मेरी यात्रा बड़े अनन्दसे पूरी हुई ! तक्षशिलासे यहांतक राजमार्ग यात्रियोंके लिए निष्कण्टक और सब सुभीते लिये हुये है ! प्रजा-जन तेरे इस वात्सल्यके लिये कृतज्ञ और प्रसन्न हैं !’

सम्राट्—‘ धन्य है ! किंतु मैं तो प्रजाका एक तुच्छ सेवक हूं और अपना कर्तव्यपालन कर रहा हूं !’

पा०—‘ ठीक है, सम्राट् ! आर्य-नृपका सदा यही आदर्श रहा है और इसी नीतिसे राम-राज्य सदा फूलाफूला है !’

स०—महाराजके इस अनुग्रहके लिए आभारी हूं । दया करके बताइए कि तक्षशिलाके विश्वविद्यालयकी क्या दशा है ?

पा०—प्रभो ! वह खूब उन्नतिपर है । देश विदेशोंके छात्रगण वहां वेद वेदांग, दर्शन व्याकरण, शिल्प-शास्त्र, सब ही विद्याओंका अध्ययन कर रहे हैं । संसारके श्रेष्ठ विद्वानोंके संसर्गसे तक्षशिलाकी कीर्ति कौमुदी भुवन-विख्यात है !’

स०—मुझे यह सुनकर बड़ा हर्ष है । किन्तु पंडितरत्न ! यह तो बताइए कि वहां किन श्रेणियोंके छात्र अधिक हैं ?

पा०—सम्राट् ! यह न पूछिए । प्रत्येक विषयका अध्ययन करनेके लिए वहां राजासे लेकर रंकतक पहुंचता है । ब्राह्मण, क्षत्री, वैश्य, शूद्र प्रत्येक वर्णके छात्र यथायोग्य शस्त्र-शास्त्रका अध्ययन करते हैं ।

स०—तो यह खुशीकी बात है, मेरी गरीब प्रजा भी समुचित

शिक्षा ग्रहण कर रही है, यह जानकर मुझे संतोष है । मैं विश्व-विद्यालयके आचार्योंका आभारी हूँ ।

पा०—सम्राट्के अनुग्रहसे हम लोग किंचित् राष्ट्रकी सेवा कर रहे हैं ।

स०—ठीक है, अब आप विश्राम कीजिए और राजधानीका अवलोकन कर अभिप्रायसे सूचित कीजिए ।

‘सम्राट्की महती कृपा !’ कहकर पाणिनिने आशीर्वाद दिया और अतिथि-गृहमें जाकर विश्राम करने लगे ।

( २ )

ईस्वीपूर्व सन् ४०८की यह घटना है । नन्दसाम्राज्य तब पेशावरसे लेकर जगन्नाभपुरीतक विस्तृत था । सम्राट् महानन्द उप-पर समुचित शासन कर रहे थे । उन्हींके राज्यकालमें संस्कृतभाषाके महापंडित पाणिनि तक्षशिलासे पाटलिपुत्र आए थे । तक्षशिला उनकी जन्मभूमि थी और पाटलिपुत्र नन्द-साम्राज्यकी राजधानी ! सम्राट्ने उनका स्वागत करके उन्हें अतिथिगृहमें भिजवा दिया । उपरांत राजसभा भङ्ग हुई और सम्राट् भी डठहर रनवासकी ओर चले गए ।

रनवासके सिंहाद्वारपर जब सम्राट् महानन्द पहुंचे तो वह क्षणभरके लिए किर्तव्यविमूढ़ हुए खड़े रह गए । आत्म-संरक्षक भयातुर हो बगलें झांकने लगे । उन्होंने देखा कि सम्राट् एकटक सामनेकी ओर देख रहे हैं । उन ओर किसीकी सुल-श्री बया पूर्णमासीका चंद्रमा चिटका हुआ है । दृष्टेक्षण उस कमनीय-



शीतल ज्योत्सनामें सम्राट् अगाड़ी बढ़ने लगे । कलाघर भी निकट आता गया । संरक्षकोंने देखा कि राजनापितकी वृद्धा माता उस कमनीय-चंद्रमुखीके साथ चली आरही है । सम्राट्को आता हुआ देखकर वह एक ओर हट गई । बुढ़ियाने झुककर प्रणाम किया । उसने घूमकर देखा कि कन्या भी मस्तक झुका चुकी है । सम्राट्ने उद्वेगसे कहा—‘ओ हो, आप हैं !’ बुढ़िया कृतज्ञताके बोझसे दब गई । उसने फिर प्रणाम किया । सम्राट्ने पूछा—आपके साथ ये कौन हैं ? बुढ़िया बोली—अन्नदाताके चाकरकी पुत्री सुरा है । सम्राट्ने एकवार गौरसे उसकी ओर देखा और दोनों अपने रास्ते लगे । चंद्र दूर चला गया, परन्तु हां सम्राट्में वह अपने प्रेमीको पीछे छोड़ गया । ठीक है, अपावन ठौरपर भी पड़े हुए कंचनको हरकोई चाहता है ?

( ३ )

वसंतके दिन थे । राजोद्यान फूला नहीं समाता था । भला ऐसे सुहावने अवसरपर वायुसेवनका रस क्यों न लूटा जाता ? उसपर सम्राट् महानंद चन्द्रमुख-मरीचिकी शीतल छायासे दूर होगए थे । उन्हें महलोंके सुन्दर और सजेसजाए कमरे कालको-ठरी कैसे जंचते थे ! अपने संतप्त मनको शांति देनेके लिए वह राजोद्यानमें पहुंच गए । वहांपर कभी माधवीकृताके प्रणयको देखकर मुग्ध हो नाचने लगते और कभी मालती कुक्षमें जाकर उस चन्द्रमुखी यादमें मग्न होजाते । सहसा वह उठे और अपने सामनेवाले कुञ्जकी ओर लपक गए । उन्होंने देखा, कोई उसमें नाचें कर रहा है । उन्होंने सुना—‘अब वह जमाना नहीं रहा ।

दुसरोके इशारेपर क्यों नाचा जाय ? हम भी मनुष्य हैं, हमारे पास भी मनुष्य शरीर है । और शरीरमें वह विवेक बुद्धि है; जिसपर ताला जड़कर अपनेको ऊंचा माननेवाले लोग हमें पैरों तले दलते और अपने इशारोंपर नचाते हैं । भला बताये न कोई, हममें और उन स्वार्थी लोगोंमें क्या अन्तर है ?

‘अन्तर क्यों नहीं है ? देखो, वह हमपर उल्लूकी लफ्फ़ी फेर अपना स्वार्थ साधन करते हैं या नहीं ?’

‘इसीका तो प्रतीकार करना है; किन्तु यह जन्म-सुलभ कोई अन्तर नहीं है, जिसपर ऊंच या नीचपनकी बात तुली हो । ऊंचे बननेवालोंमें भी भौंदू क्या मिलते नहीं ?’

“ठीक है, भाई । भला हो उन भगवान महावीरका जिन्होंने यह सत्य सुझा दिया ।

‘हां’—और इसके साथ सम्राट् ने सुना कि कुञ्जके लोग बाहर निकलनेका उपक्रम कर रहे हैं । बस, वह भी दूरी ओर चल दिये । प्रजाकी मनोवृत्तिकी इस झांकीपर मन ही मन विचार करते हुये, वह एक ओरको चले जा रहे थे । इस विचारदशासे निकलकर उन्होंने देखा, तो सहसा अपने नेत्रोंपर विश्वास न किया ! यह तो वही मुखचन्द्र है जिससे वंचित हो वह तिलमिल रहे थे । मनचाही होती देखकर सम्राट् अपनेको रोक न सके । वह उस ओर बढ़ गये और उनके हाथोंने मुख-चन्द्रको टक दिया । बेचारा मुग़ा बढ़ी घबड़ाई ! दूरे क्षण अपनेको संभालकर वह मुड़ी, तो सम्राट् भी सम्मुख खड़ा देखकर वह पानी पानी होगई !

सम्राट् बोले—‘मुरा ! डरो न ! मैं तुम्हारा हूं—मुझसे संकोच न करो ।’ मुराके ऊपर सम्राट्के इन शब्दोंने दोवड़े पानी उलट-नेका काम किया—वह खोईसी वहां खड़ी थी । सम्राट्ने उसके मौनसे लाभ उठाया । वह उसके पास बढ़ गए और ज्यों ही उसका हाथ उन्होंने अपने हाथमें लिया, सन्नसे बिनली मुरा शरीरमें दौड़ गई ! उसे काठ मार गया ! सम्राट्ने कहा—‘प्यार मुरा, मैं तुम्हें रानी बनाऊंगा । तुम संकोच न करो ।’ मुरा फिर भी न बोली ! सम्राट् अपने आपको भूल चुके थे । मुगको वह अपने बाहुपाशमें सुरक्षित करना चाहते थे कि उसी समय किसीका आहटने मुगकी समाधि भङ्ग करदी ! वह दूर हट गई ! सम्राट् चौंके ! उन्होंने देखा, राजमंत्रीको अपने सम्मुख ! क्रोधसे वह अपने होठ काटने लगे ! राजमंत्रीने अभिवादन करके कहा—‘स्वामीवै वायुसेवनमें विघ्न डालकर मैंने बड़ा अपराध किया है; परन्तु.... ।

‘परन्तु—परन्तु कुछ नहीं’, कड़ककर सम्राट् बोले—‘सीधे बताओ ऐसा भारी क्या काम आगया, जिसके लिये तुम यहां चले आये ?’

‘दीनानाथ ! साम्राज्यपर विपत्तिके बादल इकट्ठे हो रहे हैं । कौशल और विदेहके राज्य युद्धकी भारी तैयारियां कर रहे हैं ।....

सम्राट्ने झुंझलाकर बीचहीमें कहा—‘यह कोई नई बात नहीं है । यह तुम मुझसे कह चुके और मैं इसपर विचार कर रहा हूँ ।’

मंत्रीने कहा—‘सम्राट् !’ इस विषयमें आपका निश्चय जान-नेके लिये ही मैंने आपकी उदार आज्ञासे लाभ उठाया है ।

सम्राट्को चेष्टाकी यह बला टालना थी । और राजमंत्रीको

दण्ड देनेका उन्हें साहस नहीं था; क्योंकि उन्होंने स्वयं ही आवश्यक कार्योंके लिए हरसमय हरस्थानपर मिलनेकी आज्ञा दी मंत्रियोंको दे रखी थी । वस, उन्होंने राजमंत्रीको संघिकी बातचीत करनेकी आज्ञा देकर वहांसे टाल दिया ! और राजमंत्रीके पीठ फेरते, उन्होंने मुराके लिये आखें फेलाई ! चारों ओर देखा, पर मुरा उन्हें न दिखाई पड़ी । उनका हृदय व्याकुल हो उठा ! वह घबड़ाकर अशोक वृक्षके सहारे जा टिके । वहां उन्होंने देखा, वहां जीवित-चन्द्र क्षणोंमें लिपटा हुआ पड़ा है ! वह उसकी ओर झुके और देखा, मुरा वेढव रो रही है ! उनके दिलका बांध टूट गया ! हरतरहसे समझा-बुझाकर मुराको ढाढप बंधाने लगे । वह कहते— 'तुझे राजरानी बनाऊंगा !' पर मुरा यह सुनकर भी न चुपनी ! बार २ यही सुनकर उसने बड़ी हिम्मतसे कहा—'मैं रानी नहीं बनूंगी ?' सम्राट् तिरुमिला उठे—प्यारसे बोले—“ भला क्यों नहीं बनोगी ? ” वह बोली—“ राजरानी बनकर मैं राष्ट्र अहित नहीं करूँगी । ”

सम्राट्ने पूछा—‘तुम्हारे राजरानी बननेसे राष्ट्र अहित क्या होगा ?’

“क्या होगा ?” इन शब्दोंके दुहराने हुए मुराके नेत्रोंमें दिव्य ज्योति चमक गई ! फिर वह बोली—“मोचो सम्राट् ! मैं आपके मार्गमें अज्ञानक आगई, उसपर ही आप राष्ट्रको भुला बेटे हैं ! फिर मुझे हरसमय अपने पाप रखकर न जाने राष्ट्रकितना भारी अहित आप कर डालेंगे ! मुझे क्षमा कीजिये !”

मुराके यह शब्द सम्राट्के नर्मस्थलमें चुन गये ! उन्होंने प्रतिज्ञा की ‘कोई भी वस्तु उन्हें राष्ट्र-हित माथनसे पीछे नहीं

हटा सकेगी।' उनकी यह प्रतिज्ञा क्षणिक थी या स्थाई ! यह तो हम नहीं कह सकते; परन्तु हां, मुग इसे सुनकर प्रसन्न हो गई ! सम्राट् के मुखपर भी हर्ष नाचने लगा ! दूसरे क्षण अपने चन्द्रके शीतल स्पर्शमें वह स्वर्गसुखका आनन्द लूट रहे थे । आकाशमें तारे एक एक करके चमकते जा रहे थे और कलाघर मानो अपने प्रतिद्वन्दीसे ईर्ष्या करके मुँह छिपाये थे !

( ४ )

सम्राज्ञी मुराने पृच्छा—'आर्यपुत्र ! स्तूप-विहारके तैयार होनेमें अब क्या देरी है ?'

सम्राट् ने कहा—'वह तैयार होगया और शुभमुहूर्तमें शीघ्रही उसका उद्घाटन कार्य हो जायगा ! किन्तु मैं उसमें सम्राट् नन्दिवर्धन द्वारा कलिङ्गसे लाई हुई श्री अग्रनिनकी मनोज्ञ प्रतिमाको विराजमान करना चाहता हूँ ।'

मु०—'हां, आपका यह विचार सचमुच बड़ा अच्छा है !'

स०—'तो बस उपयुक्त वेदीके बनते ही प्रभावनोत्सव हो जायगा । शायद तुमने उसे देखा नहीं है ! चलो, एक रोज उसे देख भी लो !'

मु०—'जैसी आपकी आज्ञा !'

स०—'ओहो, आज आज्ञा ? और उस रोज उद्यानमें आज्ञा सुनकर रोती थी !'

मु०—'आज्ञा सुनकर ? जरा महाराज ! याद तो कीजिये ! अभी कोई युग नहीं बीता है !'

सम्राट् हंस पड़े ! उन्होंने देखा पद्म आरहा है । उसे देखकर

मुराने कहा—‘पद्मको किस आचार्यके सुपुर्द किया है? वह तो उदण्ड होता जा रहा है।’ सम्राट् ने उत्तर दिया—‘उदण्ड नहीं, वह बड़ा पराक्रमी होगा। पर आज वह अनमनासा क्यों है?’

पद्म बाल—सुलभ अपनी माताकी ओर बढ़ा चला आ रहा था। पिताजीको वहां देखकर, वह ठिठक गया। प्रणाम करके वह लौटने लगा। मुराने कहा—‘पद्म! लौटे क्यों जाने हो? क्या बात है? आओ, यहां आओ!’

पद्म रुक गया, सम्राट् ने बढ़कर उसे अपने पास खींच लिया। वह बोले—‘बेटा पद्म! आज क्या बान है?’ पद्म यह सुनकर रौने लगा। सम्राट् और मुरा बड़े हैरान थे। मुराने उसे अपनी छातीसे लगा लिया और पूछा—‘बच्चा! क्यों रोते हो?’ बहुत देरमें पद्मने रोते-रुते उत्तर दिया—‘मैं उस आचार्यके पास नहीं पहुंचूंगा!’ मुराने प्यारसे कहा—‘मत पढ़ियो, बेटा! पर बता तो क्या हुआ?’ पद्म बोला—‘आचार्य महाराज तो अच्छे हैं मां! पर, उनके यहां पुरोहित-पुत्र बहुत हैं। वह मुझे बुरे-रु कहते हैं!’

मु०—‘तुझे बुरा कहते हैं?’

प०—‘हां, मां, कहते हैं, ‘तू नीच है’ ‘तुझे कोई राना नहीं बनायेगा।’

मु०—‘और तेरे आचार्य कुछ नहीं कहते?’

प०—‘उनके सामने कोई कुछ कहे तब न?’

मु०—‘ तो तुम रोते क्यों हो ? वे उदण्ड लड़के तुझे बुरा कहते हैं; तू राजपुत्र है, उन्हें दण्ड दे ? ’

प०—‘ उन्हें मारा तो था मैंने ! इसीसे वह आचार्यके पास गये हैं ! ’

मु०—‘ जाने दे ! तू आचार्य महाराजसे उनकी नटखटीकी बात कह देना ! आचार्य तो कुछ नहीं कहते ? ’

प०—‘ ना मां, वह बुरा नहीं कहते । वह तो कहते हैं, ‘ तू बड़ा राजा होगा ’ ‘ लोग तुझे महापद्म कहेंगे । ’ मां, मैं खुब लड़ाई लड़ूंगा और सबको जीत लूंगा ! ’

सम्राट् और सम्राज्ञीने कहा—‘ शाबास ! ’ पद्म खुश होकर खेलने लगा । मुराने अर्थभरी आंखोंसे सम्राट् की ओर देखा ! सम्राट् के नेत्रोंमें भी आश्वासनका भाव चमक गया ! राजपरिवार प्रसन्न होगया !

( ९ )

पाटलीपुत्रमें बड़ा भारी उत्सव हुआ । पद्मको युवराज तिलक होगया । दूर दूरके राजाओं और विद्वानोंके समागमसे पाटलिपुत्र खिल उठा ! प्रजाने खुशियां मनाई ! लोगोंने देखा, उनके भावी सम्राट् उदार और महापराक्रमी होंगे । हुआ भी यही ! सम्राट् महानन्दके बाद पद्म ही मगधके राजसिंहासनपर बैठे । कौशल, विदेह आदि देशोंको उन्होंने जीत लिया । मगधकी श्रीवृद्धि हुई । दिशायें फूल उठीं । सबने अपने भाग्यको सराहा । किसीको याद भी न रहा कि वह मुरा-पुत्रके राज्यमें है । हां, किन्हीं पुरातन पुरोहितोंके हृदयमें ईर्ष्यामि अवश्य घषक रही थी । अन्तमें उसीसे नन्द साम्राज्यका अन्त हुआ ।

# कुरुम्बकीश्वर ।

( १ )



विड़ देशका टोन्डमण्डल प्रांत ऊँची नीची पहा-  
 डियों और हरी भरी उपत्यिकाओंसे लहलहा रहा  
 था । उन पहाड़ियों और उपत्यिकाओंपर इस देशके  
 आदिम निवासी कुरुम्ब लोगोंके छोटे मोटे घरोंके  
 समूदाय बिखरे पड़े थे । इन लोगोंमें बहुधा भेड़-बछरी पालनेका  
 व्यवसाय प्रचलित था । इतनेपर भी यह लोग अपनी असम्भ-  
 रदन सहनकी नहीं मूले थे । भोजनके लिये वन जंतुओंका शिकार  
 करनेमें उन्हें बड़ा मजा आता था । वे तनको कपड़ोंलत्तोंसे अच्छी  
 तरह ढकना भी नहीं जानते थे । किन्तु हाथरे मायामोह ! तेरी  
 कृपा उनपर भी होगई । कुरुम्ब आपसमें लड़ने लगे । मुखे  
 भेड़िये जैसे एक भेड़को पाकर आपसमें लहलुहान हो जाने हैं;  
 कुरुम्बोंका भी ठीक वैसा ही हाल हो रहा था । कुरुम्ब स्त्रियां  
 और असहाय बालक यह भयानक मारामारी निरुधाय हो देख रहे  
 थे । वन पड़ता तो अपने प्रियतम बंधुका वे भी दःख बंटा लेते ।  
 उन्हींका भाग्य कटिये, पड़ौसके आरण्यमें समाधिहीन साधु महा-  
 राजका ध्यान उनकी ओर चला गया । वे सठे और कुरुम्बोंकी  
 पछीमें घेबड़क पटुंच गये । कुरुम्ब लोग अपनेमें इन महात्माको  
 देखकर लड़ना मूल गये । साधु महाराजके शांत तेज और नम्र



रूपने उन्हें भौंचक्कासा बना दिया । वह उनके बीचमें जाकर खड़े होगये । कुरुम्बोंके मस्तक उनके सामने अपने आप झुक गये । साधु महाराजने आशीर्वादमें उन्हें 'धर्मलाम' दिया और वह बोले— 'भाइयो ! इस दुर्लभ मनुष्य तनको तुम आपसमें लड़-कटकर कौड़ी मोल गवां रहे हो; यह देखकर मुझे बड़ा आश्चर्य है । भला बताओ तो, तुम आपसमें क्यों लड़ते हो ? यह भेड़ें तुम्हारी हैं । इन्हें देखो, यह कैसे प्रेमसे रहती हैं । और तुम, इनके मालिक आपसमें लड़ते हो । सोचो, क्या तुम इन भेड़ों जितनी भी बुद्धि नहीं रखते ?'

साधु महाराजके इन शब्दोंको सुनकर कुरुम्बगण एक दूसरेका मुँह ताकने लगे । एक क्षणके लिये पूर्ण शांति छागई । दूसरे क्षण उनमेंसे एक युवकके अगाड़ी आते ही वह भंग होगई । युवकका उन्नत भाल और मुखप्रभा अनूठी थी । उसने कहा— 'महाराज ! आपका कहना हमें सिरमाथे है । हम भी बड़े प्रेमसे रहते थे; परन्तु इन भेड़ोंके मारे ही आज हम आपसमें कटे-मरे जा रहे हैं ।'

साधु महाराज बोले— 'भाई ! भेड़ोंने तुम्हारा क्या बिगाड़ा है ?'

युवक— 'महाराज ! न यह होती, न हममें मारामारी होती । इनके बाँट चूँटके लिये ही तो हममें नित नये झगड़े खड़े होते हैं ।'

साधुने कहा— 'तुम मूलते हो, बच्चे ! भेड़ें विचारी निर्मृक पशु हैं—वे तुमसे लड़नेको नहीं कहती; बल्कि जो तुम रूखा-सूखा उन्हें खानेको देदेते उसीपर संतोष कर लेती हैं । कहो, है न यह बात ठीक ?'

युवक— 'मालूम तो ठीक होती है' पर....

सा०—‘पर क्या ? यह तुम्हारी भूल है; तुममें असंतोष है— तुम एक दूसरेका माल-हड़पना चाहते हो, इसीसे लड़ते हो ! भेड़ें तो तुम्हें अपने मूक जीवनसे संतोषी और शान्तिमय रहना सिखाती हैं ! तुम हो तो मनुष्य कहनेको; पर तुम्हारा जीवन इन भेड़ोंसे गया बीता है ! अब कहो, भेड़ें तुम्हें लड़ाती हैं ?’

सब कुरुम्बोंने कहा एक स्वरमें—‘नहीं महाराज ! आज हम अपनी गलती समझें ।’ युवक भी उनके साथ था । वह बोला— ‘दीनानाथ ! आज आपने हमारी अलछपरसे परदेको हटा दिया । भेड़ें ही क्या, शिकारपर भी तो हम आपसमें लड़ मरते हैं । हममें संतोष नहीं, वस इसीलिये हम एक दूसरेकी भेड़ें चुाते, एक दूसरेको मारते-काटते और न जाने क्या २ करते हैं ! महात्माजी ! अब आप हमें ऐसा उपाय बतायें, जिससे हम लोग संतोषी जीवन बितायें ।’

साधुमहाराजने कहा—‘वच्चे, अब तुम ठीक रास्तेपर आये । अब हम तुमसे एक बात पूछते हैं; बताओगे ?’

युवक—‘हां महाराज ! अवश्य बतायेंगे ।’

साधु—‘देखो, तुम्हें कोई मारे तो क्या तुम्हें अच्छा लगेगा ?’

युवक—‘अच्छा लगेगा ? खूब कहा महाराज ! मैं उसके प्राण ले लूंगा ।’

साधु—‘और दूसरा तुम्हारे प्राण ले, तो तुम्हें भी कुछ दुरा नहीं लगेगा ?’

युवक—‘नहीं महाराज ! सो कैसे ? प्राण बड़े प्यारे हैं, उसे सेंटमेंत ही थोड़े देदूंगा ।’

साधु—‘तो फिर तुमने यह कैसे जाना कि दूसरेको अपने प्राण प्यारे नहीं होंगे, जो तुम उनको मार डालते हो ?’

युवक—‘होंगे क्यों नहीं ?’

साधु—‘यदि उनको अपने प्राण प्यारे तुम मानते हो, तो फिर उनको मारना क्या ठीक है ?’

युवक—‘नहीं तो ! पर एक बात है, वह हमको मारे तब तो उन्हें मारना ही ठीक है ।’

साधु—‘ठीक तो इस हालतमें भी उनको न मारना ही है ! लेकिन हां, तुम गृहस्थ हो—तुम्हारे पास धन सम्यक्दा है—उनका संरक्षण करना तुम्हें जरूरी है । इसलिये जहांतक बने वहांतक उन्हें कमसेकम दण्ड देकर ठीक रास्तेपर लेआओ और न माने तो फिर आत्मरक्षाके लिये सब ही कुछ करना पड़ता है ।’

युवक—‘हां महाराज ! यह आपने ठीक कहा ।’

साधु—‘ठीक कहा, सो तो सही ! पर कहने सुननेसे ही काम न चलेगा ! तुम सब इस बातकी प्रतिज्ञा करो कि ‘हम सब प्रेमसे रहकर संतोषी जीवन बितायेंगे—अकारण जानबूझकर किसीके प्राण नहीं लेंगे । मांस, मधु और मदिराको छूयेंगे भी नहीं ।’

युवकने कहा—‘महाराज, मैं यह प्रतिज्ञा करता हूं ।’ उसके बाद अधिकांश कुरम्ब स्त्री-पुरुषोंने यह प्रतिज्ञा दुहराई । पर जिनकी मतिपर पत्थर पड़े थे, वह टुकर २ निहारते रहे । साधु महाराज उठे और जिवरसे आये थे उधरको चक्र दिये । भक्तवत्सल कुरु-म्बोंने शीश नवा दिया ।<sup>१</sup> भेड़ें मिमियां दीं; मानो उन्होंने अपने प्राणदाताको पहचान लिया ।

( २ )

कुरुम्बोंका जीवन अब एक दूसरे ढांचेमें ढल गया । उन थोड़ेसे बचेखुचे कुरुम्बोंको छोड़, बाकी सब जैनाचार्यकी बताई हुई प्रतिज्ञापर दृढ़ रहे । उनके जीवन आनन्दसे कटने लगे । उन्होंने देखा, उनकी भेड़ोंकी संख्या बढ़ रही है । वे दूध भी पहलेसे ज्यादा देने लगी हैं । न उनमें लड़ाई है और न झगड़ा । आनंदसे वे जीवन बिता रहे हैं और मिलकर अपने व्यवसायको उत्तम बना रहे हैं । वनोंमें वे घूमते हैं, तीरतरकस उनके हाथमें रहता है; किन्तु निरपराध पशुओंका अब वह काल न रहा । हां, जहां कोई कुरुम्ब युवक देखता कि भेड़िया मेंमनेकी दबोचनेकी किराकमें है, झट उसके धनुषकी प्रत्यंचाकी टंकोरसे वन गूँज उठता । किन्तु इन कुरुम्बोंकी यह उत्तति उन साधियोंसे नहीं देखी गई जो अपनी मांस खानेकी चाटुकारितासे विलग नहीं हुये थे । उन्हें निस रोज शिकार न मिलता, वे अपने गल्लेकी भोली भेड़की गरदनपर छुरी नाप देने ! और जब अपने पेटमें उसकी हड्डी बनाकर वे अपने पड़ोसीपर अहिंसक सजातियोंकी भेड़ोंको देखते तो उन्हें अपने गल्लेसे ज्यादा पाने ! हाह उनके दिलोंकी जलाने लगती । कुछ दिनों तक हालत यह ही चलती रही । ईंटोंका भवा अधवा ज्वालामुखीकी तरह वे भीतर ही भीतर उफनते रहे । एक रोज वह बाहर उबल पड़े ! अहिंसक कुरुम्बोंने सोचा, यह भूखे भेड़ियोंका झुण्ड उनके गल्लेपर कहाँसे दृढ़ पड़ा ? दूसरे क्षण उन्होंने देखा, यह तो उनके असंतोषी साथी ही भेड़िये बने हुये हैं । तब उन्हें समझ पड़ा, मनुष्य

और नृशंस पशुरूप मनुष्यका भेद । वह उन नर-भेड़ियोंको ठीक रास्तेपर लानेके लिए उनसे जूझने लगे । भयानक मुठभेड़ हुई । पर थोड़ी ही देरमें नरभेड़िये अपने २ घरोंको भागते दिखाई दिए । अहिंसक कुरुम्बोंने उनमेंसे जितनोंको बनपड़ा पकड़लिया । वे उन्हें उचित दंड देने लगे । बलपूर्वक संतोष और दयाका मीठा घूट उनके गलोंके नीचे उतारने लगे । किसीको यह भी सुषबुध न थी कि उनके इस भले या बुरे कामको कोई और भी देखरहा है ! किंतु सहसा वही युवक चौंकपड़ा, उयोही एक मुलायमसा हाथ उसके कंधेपर पड़ा ! उसने देखा यह तो गुरु महाराज हैं । वही जैनाचार्य हैं जिन्होंने उन्हें आदमी बनादिया है । वह झट उनके पैरोंपर गिरपड़ा और कुरुम्बोंने भी यह देखा, वे भी दौड़े-आए और साधु महाराजके पैरों पड़गए ! जैनाचार्यने उन्हें धर्मलामरूप आशीर्वाद दिया । युवक बोला—‘महाराज ! आपके दर्शन पा हम बड़े खुशी हैं । आपकी शिक्षाने हमें आदमी बनादिया ।’

आचार्य—आदमी होकर भी तुम खून बहारहे हो ?

यु०—महाराज, हमने जानबूझकर खून नहीं बहाया । हमारे साथी नरभेड़ियोंने आपकी हितमरी बात नहीं मानी और वे हमारे और हमारी भेड़ोंके प्राणोंके गाहक बनगए । उनको ठीक सबक देनेके लिए महाराज हमें विवश हो यह करना पड़ा है ।

आ०—अच्छा मैं समझा बेटा ! लेकिन इस खूनको बिना बहाए भी तुम उन्हें ठीक रास्तेपर ले आसक्ते थे ।

यु०—ना महाराज, यह बात संभव नहीं थी ।

आ०—हिम्मत बांधनेसे असंभवता दिखता हुआ कार्य संभव होजाता है । ये तुम्हारी भेड़ें लेते थे, लेकेने देते । फिर कहते भाई ! अब तुम्हें संतोष होगया ? न हुआ हो तो अभी और लेलो । पर एक बात है, अब फिर कभी यह लुकाछिपी न करना । यह भी आखिर मनुष्य हैं, तुम्हारी बातसे कायल होजाते ।

यु०—शायद महाराजका कहना ठीक हो ।

आ०—खैर, अब अगाड़ीके लिए एक काम करो । सब कुटुम्ब मिलकर एक राजा चुनलो और अपने गांवोंके हिसाबसे सरदार भी नियत करलो । राजा और सरदार मिलकर तुम्हारी रक्षाका प्रबंध करेंगे और तुम्हारे झगड़े वह जल्दी निवटा दिया करेंगे ।

यु०—‘हां, यह बात आपने ठीक बताई !’

आ०—‘ठीक है न ! अच्छा, इसके साथ एक कार्य और करो । जहां तुम्हारा यह चुना हुआ राजा रहे, वहां एक अच्छासा मकान बना लो; जिसमें तुम्हारा सबका दरबार लगे । और उस दरवारके पड़ोसमें एक मंदिर बनवा लो; जिसमें जाकर कुरुम्ब लोग उपाध्याय महाराजसे शिक्षा ग्रहण किया करें और वहां भगवान्का पूजन-भजन करें ।’

यु०—‘इसमें महाराज, दरवारका मकान बनानेकी बात ठीक है; परन्तु मंदिर हम कैसे बनावें ! देशका राजा हमें दण्ड देगा न !’

आ०—‘राजा दण्ड क्यों देगा ?’

यु०—महाराज यह तो मैं नहीं जानता पर इतना मैं जानता हूं कि एकदफे कांचीपुरके मंदिरमें मैं घुसगया तो पुनारियोंने

‘मलेच्छ’ ‘मलेच्छ’ कहकर मुझे बाहर ढकेल दिया और लगे मारते हुए राजाके पास लेजाने ! ज्यों त्योंकर मैंने अपने प्राण बचाए । अब बताइए हम अपना मंदिर कैसे बनालेंगे ?

आ०—तुम मूलते हो बच्चे ! पहले तो तुम्हें कांचीपुरके राजासे कोई संबंध नहीं । तुम्हारा राजा तो वह होगा जिसे तुम चुनोगे । वह तुम्हें मंदिर बनानेसे रोकेगा नहीं । कांचीपुरमें उन पुजारियोंने धर्मका ठेकेदार अपनेको मान लिया है, परन्तु जैन-धर्ममें यह बात नहीं है ।

यु०—यह तो महाराज आपने ठीक कहा, परन्तु जब हम कांचीपुरके राजाकी आज्ञा नहीं मानेंगे तो उसकी सेना आकर हमें सतायगी ।

आ०—इसलिए तो दरवारके मकानको मजबूत किला जैसा तुम्हें बनाना होगा और अपनी सेना भी तुम्हें बनानी होगी ।

यु०—अरे, तब तो हम सचमुच राजा होनायेंगे, परन्तु सेना हम कैसे बनाएंगे ?

आ०—यह सब तुम्हें उपाध्याय महाराज सिखादेंगे । अब तुम किला और जैन मंदिर जल्दीसे बनालो ।

यु०—‘अच्छा महाराज, कोशिस करेंगे; पर यह तो बताओ जैनधर्म क्या है ? उसके मंदिरमें हम ‘मलेच्छ’ ‘मलेच्छ’ नहीं होंगे क्या ?’

आ०—‘साक्षात् बच्चे, तेरा प्रश्न बड़ा अच्छा है । सुन, बहुत पुरानी बात है, तब अयोध्याजीमें एक राजा ऋषभदेव हुये थे ।

वही सबसे पहले राजा थे । उन्होंने सबको रहना-सहना सिखाया ।  
और वही सबसे पहले साधु हुये ।

युवक—‘तो महाराज, वह बड़े भारी योगी होंगे ।’

आ०—‘हां वेटा, उनसे बढ़कर कोई योगी नहीं है । उन्होंने बड़ी गहन तपस्या की ! वह सब बड़े भारी ज्ञानी होगये । पर-मात्माके सब लक्षण उनमें थे । लोग भक्तिसे उनकी वंदना करने लगे । उन्होंने दया करके अद्वैतमार्ग धर्मका उपदेश मनुष्य ही नहीं, जीव मात्रको दिया । उनकी धर्म-सभामें स्त्री, पुरुष, देव, देवी, पशु, पक्षी, सब ही आते थे और धर्म कथा सुनने थे । उन्होंने बताया हुआ धर्म जैनधर्म है ।’

युवक—‘अब हम समझे । पर महाराज, अब वे कहाँ गये ? और उनके मंदिरमें कोई ‘मलेच्छ’ क्यों नहीं कहा जाता ?’

आ०—‘सुन, ऋषभदेवने जीवोंको धर्मका स्वरूप बताकर कैलाश पर्वतपर जाकर योगसाधन किया और वहांसे वह सिद्ध परमात्मा होगये । उनके बाद श्री भी तेईस तीर्थकर हुये; जिनमें सर्व अंतिम भगवान् महावीर थे ।’

युवक—‘महाराज ! वह कब और कहाँ हुये थे ?’

आ०—महावीरजी कुण्डलपर्वतके राजा सिद्धार्थके सुपुत्र थे । उन्होंने बताया हुये धर्मका स्वरूप मैंने तुम्हें सिखाया है ।

युवक—तो महाराज, हम मलेच्छ नहीं बने जायेंगे ।

आ०—देखो वेटा, मनुष्य मनुष्य सब एक हैं—मनुष्यते उनमें कोई अन्तर नहीं दोखता । साथ ही मलेच्छ यह भेद मनुष्योंके



गुणोंपर टिका है। जो लोग धर्म-कर्मको जानते हैं और हिंसासे पेट नहीं भरते, वे ही आर्य हैं। उनमें कर्मके लिहाजसे क्षत्री, ब्राह्मण, आदिका भेद है।

युवक—महाराज, इसे जरा और समझा दो।

आ०—अरे, यह मोटीसी बात है। जैसे अब तुमने शिकार करके पेट भरना छोड़ दिया और भगवान महावीरके धर्ममें तुम्हें विश्वास होगया है। अच्छा, अब तुममेंसे जो कोई राजा या सरदार अथवा योद्धा चुनाजाकर देश और धर्मकी रक्षाका काम करेगा, वही क्षत्री कहलायगा और जो कोई व्यापार करता रहेगा वह वैश्य होगा। ऐसे ही चार जातियोंमें मनुष्य बंटे हुए हैं।

यु०—तो महाराज अब हम आर्य हैं ?

आ०—हां जरूर और शास्त्रविहित मंत्रोंसे युक्त दीक्षा देकर तुम्हें पूर्णतः आर्यसंघका सदस्य बनालेंगे।

इस वार्तालापको सुनकर कुरुम्बजनोंके नेत्र आनंदसे चमकने लगे, उन्होंने कहा—महाराजकी जय हो। जैसा आपने बताया हम वह ही करेंगे। आचार्य महाराजने 'तथास्तु' कहकर वनका रास्ता लिया। उन्होंने सोचा—जैनधर्मका सूर्य अब पुनः मध्याह्नमें चमकेगा। हुआ भी यही। कुरुम्बोंने उस युवकको अपना राजा चुनलिया और अपने ग्रामोंके सरदार भी नियत कर लिये। युवक 'कमण्डु कुरुम्ब प्रभू' नामसे प्रसिद्ध हुआ और जहां उसका दरबार स्थान बना था, उसका नाम उसने रखवा 'पुरलूर' या 'पुलक'। वहीं पड़ोसमें एक सुन्दर और विशाल जैन मंदिर उसने बनवाया।

जेनाचार्यने उन्हें विधिवत् दीक्षा दी और उपाध्याय लोग उन्हें शस्त्र-शास्त्रमें निष्णात बनाने लगे । जैन धर्ममें आते ही उनके भाग्य खुल गये । उनकी श्री-वृद्धि खूब ही हुई ।

( १ )

पुरोहितों और पुजारियोंने राजा अटोन्ड चोलके दरबारमें घुसते ही चिछाना शुरू कर दिया । महाराजकी दुहाई है ! हाय ! हाय ! धर्म-कर्मका नाश हुआ जा रहा है ! प्रभुकी दुहाई है ।

अटोन्डचोलकी भृकुटी चढ़ गई । दरबारी लोग मुँह ताकने लगे । आखिर चोलराजाने संभलकर पूछा—‘ हँ ! यह क्या अव-भव बात मुँहसे निकाल रहे हो, विप्रगणो ! मेरे जीतेजी धर्म-कर्मका नाश कदापि नहीं होसکتा ।’

सभाने नाद किया—‘महाराजाधिराज अटोन्डचोलकी जय हो !’

पुजारियोंने फिर कहा—‘राजन् ! आप समान धर्मनिष्ठ नृपछे हमें यही आशा है ! आप धर्मके प्राण हैं !’

अटोन्डचोलने मुँसलाकर कहा—‘ यह तो सब हुआ, परन्तु मतलबकी बात एक भी न बताई, विप्रो !’

पु०—‘धर्मराज ! क्या कहें ? घोर कलिकाल है ! महा अनर्थ हुआ !’

अ०—‘ हाँ, वही ‘महा’ अनर्थ मैं सुनना चाहता हूँ !’

पु०—‘ राजन्, आपके पर्यतवर्ती राज्यपदेधर्म जो कुरूप नामक मांसोपजीवी ग्लेच्छगण रहते थे; उन्हें एक संगे जेनीने बढ़का दिया है !’

अ०—‘ हँ ! यह भूतवा !’

पु०—‘यही घृष्टता क्या महाराज ! उसने राजद्रोहके साथ धर्मद्रोहका भी महा अपराध किया है !’

अ०—‘वह क्या ?’

पु०—‘उसने उन्हें क्षत्री घोषित करके राजा बना दिया और एक मंदिर बनवाकर उसमें उन म्लेच्छोंसे पुजा-अर्चा कराने लगा है !’

अ०—‘अरे, तो वह राज और धर्म दोनोंके नाशपर उतारु हुआ है । उसे एकदम शूलीपर चढ़वा दिया जायगा !’

पु०—‘महाराजाधिराजकी जय हो ! किन्तु एक प्रार्थना है राजन् ।’

अ०—‘कहो, क्या बात है विप्रगण ?’

पु०—‘महाराज ! वह नंगा जैनी सहज नहीं पकड़ा जासकेगा । उसने कुरुम्बोंको अच्छा सैनिक बना दिया है और उनके किले भी बन गये हैं !’

अ०—‘विप्रमहोदय ! इसकी तनिक भी परवाह न करो ! चोल सेना उनका कचूमर निकाल लेगी !’

‘प्रभुकी जय हो’ के आशीर्वादके माथ पुजारीगण राजदरवारसे विदा होगये । राजाने उन्हें दान-दक्षिणा भेंट करके प्रणाम किया । सेनापतिको आज्ञा मिली और वह चोलसेनाको भावी रणके लिये सुसज्जित करने लगा !

( ४ )

कुरुम्बाधीश्वर कमण्डुप्रभूके राजदरवारके सिंहद्वारपर भीछ लगी हुई थी । स्वयं कमण्डुप्रभू अपने सरदारोंके समेत वहां खड़े हुये थे । और वहीं एक कतारमें कई एक बन्दीजन भी उपस्थित

थे । इन लोगोंके हाथ सिर्फ पीछेकी तरफ बंधे हुये थे । देखनेमें यह अच्छे योद्धा मालूम होते थे, परन्तु सबके चहरोपर हवाइयां उड़ रही थीं । इनमें सबसे पहले राजमुकुट सज्जित एक युवा था । कुरुन्धाधीश्वरने उसीको लक्ष्य करके कहा—‘अडोन्ड चोलराजका नाम मैंने बहुत सुना था; परन्तु इसके पहले दर्शन पानेका मौका हाथ न आया था । आज आपको मैं अपना पाहुना बनाता हूं ।’ इसके साथ ही कुरुन्धाधीश्वरने चोलराजको बन्धनमुक्त कर दिया । अन्य सरदार भी मुक्त कर दिये गये । अडोन्डकी आंखें कृतज्ञ भावसे डबडबा आईं । वह कुछ कह सके, इसके पहले ही कमण्डुपट्ट बोले—‘चोलराज ! आप अन्याय पक्ष लेकर युद्धके प्रवर्तक हुये । अकारण ही हजारों मनुष्योंके मूल्यमर्ह प्राण आपकी अदूरदर्शितासे नष्ट होगये । इसका दण्ड आप जानते हैं, क्या है ?’

चोलराज पींजड़ेमें बंद हुये शेरकी तरह तड़प कर बोले—‘तुम्हारा भाग्योदय है; इसीपर तुम इतरा रहे हो ! भेड़ें चगनेवाला आज चोलराजको दण्ड देगा ! तू भी अपने मनकी करले ! पर याद रख हम अवर्गका दुष्परिणाम तुझे शीघ्र भुगतना पड़ेगा ।’

कमण्डु प्रभूने हंसते हुये कहा—‘राजन्, हम मिथ्या धारणा हीने आपसे महाहिंसक कार्य कराया है । याद रखिये, यह ज्ञान-दाता नहीं है । संसारमें गुण पूज्य हैं । राजमदसे आप अंधे न बनें !’

चोलराजके लिये यह सबद असह्य थे । वह बोले—‘तुमने आज मेरे अभाग्यसे लाभ उठाकर मुझे कैदी बना लिया है; अच्छा है ! किन्तु इन बातोंकी मैं नहीं सुनना चाहता ! तुम मुझे प्राण-दण्ड देना चाहते हो ! दो, मैं तैयार हूं ।’

इसी समय सिंहद्वारपर जयघोष हुआ। कमण्डुपमृने देखा कि लोकहितैषी जैनाचार्य आ रहे हैं। उसने बढ़कर उनको प्रणाम किया और यथायोग्य आसनपर वह विराज गये। चोलराजने देखा जैनाचार्यके नम्ररूपको। और उन्हें उल्टा भान हुआ कि 'यही तो मेरे नाशका मूल कारण है।' वह उतावलेपनेसे बोले—'नागा बाबा, तू धर्म-कर्मके लोपपर उतारू हुआ है। ठीक है। पर जल्दी ही मेरे प्राण लेकर इस अपमानसे मुझे छुड़ा, तू साधु है, मेरा इतना तो उपकार कर !'

जैनाचार्यने उत्तर दिया—'राजन्।' तुम भूलते हो। मैं धर्मका यथार्थ रूप प्रगट कर रहा हूँ। उसका लोप तो मैं स्वप्नमें भी नहीं कर सक्ता !...'

चोलराज—'श्लेच्छोंको राजपद देते और मंदिरोंमें घुसाते फिर भी धर्मोद्धारका दावा ?'

जै०—'राजन्। एक बात पूछता हूँ—'श्लेच्छ है कौन ?'

चो०—'श्लेच्छ वह जो नीच हो, धर्मकर्मसे हीन हो ! यह भी नहीं जानते ?'

जै०—'ठीक, अब ये कुरुम्भगण धर्म-कर्मयुक्त हैं या नहीं ?'

चो०—'हैं क्यों नहीं। पर इससे क्या हुआ ?'

जै०—'हुआ क्यों नहीं ? गुणोंसे ही मनुष्य श्लेच्छ होता और गुणोंसे ही ब्राह्मण बनता है। ब्राह्मण होकर भी कोई दुर्बुद्धि अपनेको विषयोंका गुलाम बनाकर पतित होजाते हैं। वे ही वास्तवमें धर्मलोपक हैं।'

चो०—‘वाह वावा ! धन्य हो ! तुम्हारा राजा और तुम्हारा धर्म मेरे प्राण लेनेपर तृष्ण है । लो और छुट्टी दो !’

जै०—‘चोलराज ! आप फिर भ्रूणते हैं । जैन राष्ट्रमें सर्वत्र अभयका साम्राज्य होता है, चींटीसे लेकर मनुष्यतकके प्राण वहां सुरक्षित हैं । आपने अन्याय युद्ध किया उसका प्रतिकार आपके प्राण लेनेसे थोड़ा ही होगा ! आपके प्राण लेनेसे एक हत्या जरूर होगी ।

चौ०—तो क्या मुझे सड़ारकर मारना चाहते हो ।

जै०—तुम फिर भ्रूणते हो ! जैनसाधु प्राणीमात्र—शत्रु और मित्र समपर क्षमाभाव रखते हैं । वह प्रत्येक जीवको अभय और स्वाधीन बनानेके लिए सदा तत्पर हैं । वह धर्म ही क्या जिसमें मनुष्य मनुष्यमें भेद डाला जाय और केवल एक खास समुदायके लोगोंको आत्मस्वातंत्र्य प्राप्त करनेका हक हो ।

चोलराज अब जरा शांत होगए थे । उन्होंने कहा, तो मट्टा-राज ! आप मुझसे क्या चाहते हैं ?

जैनाचार्य बोले—मटीपति, सच्चे साधु किसीसे कुछ भी नहीं चाहते । वह तो लोकहित साधनमें निरत हैं । धर्मका स्वरूप आप समझें, इसीमें कल्याण है ।

चौ०—अच्छा सुनाओ अपना धर्म !

जै०—धर्म किसीकी निजी वस्तु नहीं होती ! उसका संबंध प्रत्येक प्राणीकी आत्मासे है, क्योंकि वस्तुका स्वभाव ही धर्म है । जैसे सूर्यका धर्म उज्ज्वलता है वैसे ही जीवका धर्म आत्मस्वभाव है ।

भला अब कहिए धर्मपर किसका अधिकार होसکتा है ।

चो०—आप तो उसे जीवमात्रका आत्मस्वभाव बतलाते हैं ।

जै०—हां वही तो धर्म है और उसको पालनेके लिए प्राणी-मात्र उसी तरह स्वतंत्र है जिस तरह सूर्यकी धूप और गङ्गाके जलका उपयोग करनेमें वे स्वाधीन हैं ।

चो०—यह तो आपने ठीक कहा ।

जै०—यह ठीक है न ! तो फिर बस प्रत्येक राजाका वह धर्म होना चाहिए कि वह लोकके जीवोंको अभय बनाए जिससे वे निश्चिन्त होकर साधुजनोंके सतसमागम और सदोपदेशसे आत्म-धर्म प्राप्त करसकें ।

चो०—राजोंको यही करना चाहिए ।


जै०—तो महाराज आप भी जाइए लौटकर अपनी राजधानीको और सद्धर्मका प्रचार कीजिए । कुरुम्बाधीश धर्मराज हैं, वे आपकी मुक्तिमें बाधक न होंगे ।

इसी समय कमण्डु प्रभूने कहा—गुरुवर्य ! मैं तो चोलराजको आपके आनेके पहले ही मुक्त करके अपना पाहुना बनाचुका हूं ।

जै०—वन्य है तुम्हारा आदर्श कार्य । मुझे यही आशा थी । चोलराज इस दृश्यको देखकर दंग रहगए । जनोकी अहिंसावृत्तिने उनके मनको मोह लिया ! वे आश्चर्यमें पड़ गए, देखकर इन लोगोंकी सरलता और उदारता ! यही युद्धमें कितने कठोर थे और राजदरवारमें कितने क्रोमरु हैं ! उन्होंने जैनाचार्यको मस्तक नम्रा दिया ! पुरस्कारमें बड़े ही आनन्दसे विजयोत्सव मनाया गया और चोलराजको सम्मानपूर्वक विदा कर दिया गया ।

( ९ )

चोलराज जैसे प्रबल नृपसे कुरुम्बोकी संधि उनके अम्बुदयमें बड़ी सहायक हुई ! किन्तु कुरुम्बोको एक मात्र लगन थी सार्वधर्म जैनधर्मके प्रचारकी । उन्होंने तलवारके जोरसे उसका प्रचार करना चाहा और वह उसमें सफल भी हुये । किन्तु उनकी यह सफलता पटवीजनेकी चमकके समान क्षणिक थी ! जैनाचार्यके लाख उपदेश देनेपर भी वह अपने उद्दण्ड स्वभावको काबू न कर पाये थे । हठात् जैनेतर राज्योंने उनके विरुद्ध संगठन कर लिया और चोलराजको ही अपना नेता बनाया । सबने मिलकर कुरुम्बोपर घावा दिया ! बड़ा घमासान युद्ध हुआ । कुरुम्बगण जानपर खेलकर लड़े ! किन्तु भाग्यचक्र उनके विपरीत होगया था ! उनकी घोर पराजय हुई ! विजितपक्षने उदारतासे काम न लिया और वह राज्यसे हाथ धो बैठे ! हां, छोटे-मोटे सरदारोंके रूपमें वह जहां-तहां बने रहे ! पुरल्लर ( पुल्ल ) बेचारा खूब लड़ा खमोटा गया ! और आज मद्रासकी सैर करते-जब कोई देशके उसके भ्रातृदेशोंके पाससे गुजरता है, तो वह उस ओर आंख उठाकर भी नहीं देखता है ! भला वह क्या जाने ! किसी जमानेमें यहां एक बड़ा समृद्धिशाली नगर था ! विधि महारानीका खेल ही तो है ! कुरुम्बाधीश्वर कमण्डुपम्बु एक जंगली पशुसे उसीकी बदौलत राना हो गया और फिर धर्मके लिये अपने प्राण होमकर बड़ी अमर 'शहीद' होगया । क्या ऐसे शहीद अब फिर जैनियोंमें देखनेको मिलेंगे ?





# नृप विज्जलदेव ।

( १ )



ख्याणपुरमें पुरोहित मादिराज रहता था । उसके पद्मिनी नामकी कन्या थी । वह चित्तोड़की पद्मिनीके रूपकी वराचरी करती थी । उन दिनों वहांपर विज्जलदेवका राज्य था । यह राजा ' जैनशासनवार्द्धिवर्धनचंद्र ' और ' जैनवंशान्वय-तिलक ' था । राजाके कानतक भी पद्मिनीके रूप रंगकी शौहरत पहुंची थी और साथ ही उन्होंने यह भी सुना था कि वह विद्वान भी काफी है । राजाने कहल्ल भेजा मादिराजसे " पद्मिनीके साथ मैं विवाह करूंगा । "

राजा और एक पुरोहितकी कन्यासे विवाह करे उससे बढ़कर खुशीकी बात और क्या हो ? किंतु मादिराजको राजाकी यह रुचि अच्छी न लगी । वह राजाके इस संदेशको सुनकर खुश न हुआ । इसका एक कारण था । मादिराज जैनी नहीं था वह शैव था । उसकी इच्छा नहीं थी कि वह अपनी कन्याको एक जैन राजाको व्याहदे । किंतु राजाके रोषको मोल लेना भी उसे मंजूर न था ।

मादिराजके एक लड़का था । उसका नाम वासव था और वह बड़ा होनहार था । अब वह जवान होगया था । मादिराजने

उससे परामर्श कर लेना ठीक समझा । वस, वासवकी बुलाई कर उसने कहा—‘वेटा ! विज्जलका संदेशा सुना ?’

वासव—हां, सुना; यही न कि वह पद्मिनीसे विवाह करना चाहता है !

मा०—‘हां, इस संदेशने ही तो मुझे बड़े झंझटमें डाल दिया है !’

वा०—‘इसमें झंझटकी कौनसी बात ?’

मा०—झंझट क्यों नहीं ? पहले तो वह क्षत्री और हम ब्राह्मण । यदि थोड़ी देरके लिए इस प्रतिलोम सम्बंधका हम ध्यान न करें तो कोई बात नहीं, क्योंकि शास्त्रोंमें ऐसे विवाहोंके उल्लेख मिलते हैं । परन्तु अपने शैवधर्मके प्रतिकूल जैन धर्मके प्रतिपालक इस राजाको पद्मिनी कैसे ठगदीजाय ?

वा०—पिताजी कहते तो आप ठीक हैं; परन्तु विवाहसे और धर्मसे क्या सम्बंध ? पहले भी तो जैन, शैव और बौद्ध मतानुयायियोंमें विवाह सम्बंध होते थे ।

मा०—यही तो तुम ऋक्षपन देने हो ! मादस है, “अष्ट-त्रस्य गतिर्नास्तीत्यादि किं न त्वया श्रुतं ” वेदोंके इस सिद्धांतसे विवाह और धर्मका सम्बंध स्पष्ट है । हां जैनोमें जरूर ठीक इसके विपरीत मान्यता है । वह विवाहकी धार्मिक क्रिया नहीं मानते और उक्त वेदवाक्यकी खिछी उड़ाते हैं । भला अब कदो ऐसे लोगोंकी अपनी कन्या कैसे दीजाय ।

अबकी बातवने मुंह न खोला—उसके माथेमें शिक्कन पड़ गई और वह ‘हं’ करके चुप हो गया । नादिराज अपनी बातोंका

जहर लड़केपर चढ़ता हुआ देखकर खुश होता बोला—‘घेठा, यह जैनी तो अपने धर्मके नितान्त प्रतिकूल हैं ! न यह यज्ञ—तर्पण मानें, न यज्ञपवितको धारण करें और न वर्णाश्रम धर्मकी उच्चता नीचतापर ध्यान दें । इनके यहां, क्या तेरी बहन खुशी रहेगी ?’

बासवको हठात् मौन भंग करना पड़ा । उसने कहा—‘पिताजी, आपकी यह सब बातें तो ठीक मालूम होती हैं; परन्तु एक बात है कि पहलेके लोग क्या इन बातोंका ध्यान नहीं रखते थे ? क्या वज्रह है कि पहले जैन और शैव लोगोंके परस्पर विवाह सम्बन्ध होते थे ?’

मा०—‘घेठा, तुम भूलते हो । यह उदाहरण हमारे वेद-वाक्यसे बढ़कर थोड़े ही होसके हैं । होसता है कि जैनोंके प्रभावमें आकर लोगोंने ऐसा किया हो ।’

बासवने इस बातको अधिक बढ़ाना ठीक नहीं समझा । उसने कहा—‘खैर, जाने दोजिये, इस बातको ! लेकिन इसवक्त हमें यह देखना चाहिये कि इस सम्बन्धके करने और न करनेमें हमारा क्या लाभ अथवा हानि है ? शास्त्र—वाक्योंका अन्व अनु-करण उपादेय नहीं है ।’

मा०—‘हां, यह बात तो जरूरी ठीक है ।’

बा०—‘ठीक है न ! तो वस पिताजी, हमें युक्ति और विचारसे यह देख लेना चाहिये कि राजाके साथ पद्मिनीका विवाह न करें तो कुछ हानि तो नहीं है ।’

मा०—‘राजाके साथ पद्मिनीका विवाह करनेमें हानि तो

प्रत्यक्ष ही है । मला, राजाका रोप मोल लेकर हम लोग यहां रह भी कैसे सकेंगे ?'

बा० ' हां, यही तो बात है । इसलिये हमें चुपचाप राजाकी आज्ञाको मान लेना चाहिये और फिर इसका मन मोहकर पद्मिनीके सहयोगसे उसे अपने धर्ममें लानेकी कोशिश करनी चाहिये ।'

मा०—' बेटा, तेरी इस सूझसे मैं सोल्ट आने सहमत हूं । जब यही करना चाहिये, किन्तु पद्मिनीसे भी पूछ लेना ।

बासवने कहा—' यह ठीक है ' और वह पद्मिनीको बुलानेके लिये चला गया ।

( २ )

जब पद्मिनीने पिताके मुखसे अपने विवादकी बात सुनी तो वह जमीनमें आंखें गाड़कर रह गई । मादिगजकी बातका उसने कोई उत्तर नहीं दिया । बेचारा पुरोहित बड़े अव्यवस्थामें पड़ा । किन्तु उसे बहुत देर भटकना न पड़ा । पुरोहितानीने आकर उसके बोझको हल्का कर दिया । उसने पद्मिनीको अपने अंकमें लेकर उसकी दिलजोई की । जब माताने पिताका प्रश्न दुहराया तो उसने लनीकी आंखोंसे कहा—इसमें मेरे परामर्शकी क्या आवश्यकता ! योग्य वरको देखलेना आपका काम है । किन्तु माताके आग्रहने उसके मौनको भंग करनेके लिए बाध्य कर दिया । वह बोली—माताजी, आप और पितानी जो कुछ सोचेंगे वह मेरे भलेके लिए ही । हां राजाका विश्वास हमारे कुलधर्मके विपरीत अवश्य है, परन्तु यदि आप उन्हें योग्य वर समझते हैं तो मुझे उसमें कोई

आपत्ति नहीं, क्योंकि दक्षपत्नी अपने मनोनुकूल वातावरण श्वसुर गृहमें भी बनालेती हैं ।

माता०—हां वेटी, यही मेरा कहना है । राजाने स्वयं तुझे ग्रहण करनेकी इच्छा प्रकट की है । वह तुझे जरूर अच्छे २ रखेगा और तेरा कहा मानेगा । तू चाहेगी तो राजाको भी शैव-धर्मका अनुयायी बनादेगी ।

प०—मां किसीके धार्मिक विश्वासको पलटना न पलटना एक बात है और दांपत्य धर्मको निवाहना दूसरी बात है । फिर प्रत्येक मनुष्यको अपना २ ही धर्म सत्य प्रतीत होता है । इस दशमें अनायास ही किसी बातका निश्चय करलेना कठिन है ।

मा०—यह ठीक है वेटी । परन्तु जब तू सत्यधर्मका स्वरूप विज्जलदेवको सुझायगी, तो आश्चर्य क्या, वह शैव होनाय ।

प०—हवाई किले बनाना मांजी मुगम हैं किंतु इसका क्या सबूत कि शैवमत ही सत्यधर्म है ?

पद्मिनीकी माता इस प्रश्नको सुनकर चुप रह गई, परन्तु वासवने आगे आकर अपनी बहनका समाधान करनेका प्रयास किया । वह बोला—बहन, आज तुम कैसी बहकी २ बातें करती हो । क्या कुलधर्ममें तुम्हें विश्वास नहीं रहा ?

पद्मिनीने उत्तरमें कहा—माई मैं शैवधर्मको बुरा कब बताती हूं परन्तु मेरे बुरा न बतानेसे क्या वह अच्छा और सत्य सिद्ध होजायगा ?

वा०—जरूर, इसके लिए तुम्हें शैवमतकी श्रेष्ठता जाननी

प० - किन्तु भाई, अहिंसाधर्म-प्राणीमात्रपर प्रेमभाव रखने-वाला धर्म हेय ? यह कैसे होसका है ? क्या शैवधर्ममें मनुष्योंके दिलको लुभानेवाला यह स्वर्ण सिद्धांत मौजूद है ? जैन तो सुद्धमा-तिष्ठन्म जीवोंको जीवित रहने देनेके लिए छानकर पानी पीते और सूर्यास्तके बाद नहीं खाते । उनके मार्वाभौमिक प्रेमने देशके मनको मोह लिया है । क्या ऐसा धर्म मेरे कहने मात्रसे असत्य ठहर जायगा !

बासवने इसपर कहा—‘ बहिन, तू इस बातची फिकर न कर । मैं शैव धर्मको इस ढांचेमें उपस्थित करूंगा कि जैनी सिद्धान्तोंको माननेवाले भी उसको अपनानेमें आगापीछा नहीं करेंगे ।’

पद्मिनी बोली—‘ तो यह बात दूसरी है । इसका अर्थ तो यह हुआ कि आप जैन धर्मके प्रभावकी स्वीकार कर लेंगे !’

“राष्ट्रको अपने मतानुकूल बनानेके लिये, यह सब कुछ करना पड़ेगा । तेरा भाई जन्मश्रद्धालू नहीं है । वह समयकी मांगको देखकर काम करता है ।” यह कहता हुआ बासव चला गया ।

कहना न होगा, बासवने अपने इस निश्चयको सफल बनाकर ‘ लिंगायत ’ नामक शैव संप्रदायको जन्म दे दिया । उसे यह भी मालूम था कि राष्ट्रीयतामें मुख्य टाथ रखने बिना अपने मतको देशमें स्थाई और व्यापक स्थान दिला देना भी कठिन है । ठीक भी है, हजार मनुष्योंको अपने मतमें दीक्षित कर लेना उतना हितकर नहीं है, जितना कि एक राजाको ! वस, बासवने पद्मिनीका विवाह राजासे होजाने दिया ।

( ३ )

पद्मिनीका विवाह विज्जलदेवसे होगया । पुरोहित और राजवंशोंमें घनिष्टता बढ़ गई । वासवने भी अपने बहनोईसे बड़ा प्रेम दर्शाया; किन्तु उसका यह प्रेम आजकलके अंग्रेजोंके भारतीय प्रेमसे कम अर्थपूर्ण न था । धीरे ही धीरे उसने राजाके दिलमें ऐसा सिक्का जमा लिया कि वह राजसेनाका नायक होगया । विप्र वासवकी जगह वह सेनापति वासव बन गया । गुणोंका चमत्कार यही तो है । किन्तु इस उत्तरदायित्व पूर्ण पदको पाकर भी वासवके दिलको चैन नहीं थी । उसे राजमहलों और दरबारमें दिगम्बर जैन साधुओंका आनाजाना बड़ा खटकता था और उधर विज्जलदेव सम्मुख उनके विरुद्ध मुह खोलनेका भी उसे साहस नहीं होता था । राजाकी आस्था जैन धर्ममें बड़ी जबरदस्त थी । दिल्लीकी किल्लीकी तरह उनका जैन श्रद्धान अटल था । वासव यह बात जानता था । वस यह रातदिन इसी फिकरमें डूबा रहता था कि विज्जलदेवको अपने मार्गमेंसे कैसे हठाऊं ?

महत्वाकांक्षा और मतवादका नशा मनुष्यको मतवाला बना देता है, तब उसे सिर्फ एक धुन सवार रहती है कि कैसे अपनेको बड़ा बनाऊं और अपने मतको सर्वोपरि और सबके गले कैसे उतराऊं ? ऐसे प्रश्नोंको हल करनेमें वह उन श्वानवृत्तिका शिकार होजाता है, जो हड्डीको चबोड़कर अपना खून बहानेमें वेसुख होजाता और जो कोई उसके पास पहुंचकर उसके इस पागलपनको दूर करनेकी कोशिश करता तो वह उसपर गुर्गता है ।

किंतु यह वृत्ति सुखद नहीं है । इस ढंगसे न तो व्यक्तिको महत्व मिलता है और न वह अपनी इष्टसिद्धि करपाता है । हां यह बात जरूर है कि उसके इस कार्यसे अशांति और अपत्यका दौरदौरा चमक जाता है, भारी संघर्ष उठ पड़ता है, लोग दैरान होजाते हैं और फिर 'भय विन प्रीति नाहि' की नीति कार्यकारी होजाती है । वासवके संभवमें कुछ ऐसा ही हुआ ।

पहले उसने यही सोचा, चलो पद्मिनीके द्वारा राजाको अपने रास्तेपर ले आऊं । और इसके लिए उसने पद्मिनीको उकसाया भी, किन्तु बेचारी पद्मिनी राजाके निश्चल श्रद्धानके अगाड़ी न फटीकी होरही । एकरोज विज्जलने जाकर उससे पूछा—' बहिन ' कहो, राजाके दिलको शैवानुकूल बनानेमें तुम कितनी सफल हुईं ?'

पद्मिनीने निराशाकी टंसी टंसकर कहा—'भाई, भूल जाओ यह बातें । जिस महत्त्वको पागये हो उसीमें संतोष करो । धर्मान्ध बननेसे कुछ सारनेका नहीं !'

'अरी पगली, तू दताष्ट क्यों होती है ? वासव धर्मान्ध नहीं; वह सत्यका दामो है, उक्तमें क्या बातवने !

'यदि यह बात है, भाई !' बोली पद्मिनी, ' तो संप्रदायके मोहमें क्यों पड़े हुये हो ? सत्य किसी संप्रदाय, देश वा समयका कैदी नहीं है । वह हरसमय, हरमगद और हरव्यक्तिके लिये एक समान है । सत्य सदा सर्वदा और सर्वत्र एकमा है—चाहे कोई अपनेको शैव बने और चाहे जैन वा बौद्ध पर सत्य उसके लिये एक ही रहेगा !'



‘यह कैसे ?’ बासव झुंझलाया, ‘निस बातको हम धर्मानुकूल सत्य मानते हैं, उसको जेनी नहीं मानते । फिर सत्य सदा-सर्वदा एकसा कैसा ?’

‘प्यारे भाई, यही तो भारी मूल है ।’ कहा पद्मिनीने, ‘पहले मैं भी यही समझती थी । किन्तु श्री राजन्के मुखसे धर्मकी व्याख्या सुन लेनेपर मुझे सत्यके दर्शन होगये हैं । तुम कहते हो, यज्ञ तर्पण करना, यज्ञोपवीत धारण करना आदि धर्म है । किन्तु वास्तवमें धर्म यह नहीं है । धर्म वस्तुका स्वभाव है और यही निखर सत्य है । अब वही क्रियायें धार्मिक कही जासکتी हैं, जिनसे वस्तुके स्वभावमें व्यतिक्रम न होकर उसके प्रति अनुकूलता हो । इन क्रियायोंको चाहे कोई नाम देकर पुका....।’

बासव पहलेसे ही झुंझला रहा था । उसने बात काटकर कहा—‘बस रहने दो ! मैं जान गया । विज्जलने तुझे बहका लिया है ? औरत हो न आखिरको—सोनेके टुकड़ेपर ईमान....।’

पद्मिनी भी अधिक न सुन सकी । उसने कहा—‘बस चुप रहिये, महाराज ! स्त्री जाति धनके लिये अपने धर्मको कभी नहीं गंवाती, यह याद रखिये ।’

बासव अब वहां ज्यादा देर न ठहर सका । वह जल्दी ही जल्दी महलोंके बाहर निकल आया । पद्मिनी वहींकी वही खड़ी रह गई । वह सोच ही रही थी कि उसकी आंखोंपर किसीके हाथ आपड़े ! वह मुस्कराकर बोली—‘इस तरह मैं नहीं ठगी जानेकी !’ विज्जलदेवने कहा—‘तुम बड़ी पंडित हो न ! पर वेचारे बासवको क्यों नाराज कर दिया ?’

‘नाराज क्या कर दिया !’ पद्मिनीने कहा, ‘वह अपने आप ही बहक गया !’

‘कुछ हो, उसकी धर्म लगन सीमाको उल्लंघन किये हुये है । इसमें शक नहीं ।’ कहते हुये राजा और रानी देवमंदिरकी ओर चले गये ।’

( ४ )

राजमंदिरमें हा-हा-कार मच गया । आधीरातके सुनसानको इस चीत्कारने भयंकर विप्लवमें बदल दिया । एकके पीछे एक सिपाही एक ओरको भाग निकले थे । वह चिल्ला रहे थे—‘पकड़ो, हत्यारा निकलने न पाये ।’ ‘महा अनर्थ किया, वह पातक वार था, जल्दी बुलाओ राजवैद्य हो !’ लोगोंको समझनेमें देर न लगी । ‘किसी राजद्रोहीने राजाको मार डालनेकी कोशिश की है ’ का आर्तनाद करवाणपुगकी गली और कूचोंमें सुनाई पड़ने लगा । राजमंदिरमें पद्मिनी विज्जलदेवको संभाले पड़ी हुई थी । राजवैद्यने शीघ्र ही आकर उनकी दवादारू की । राजाने आँखें खोल दीं, उनकी होश जागया । पातकके निर्दयी वारसे वह बच गये ! इसलिये उन्होंने अपने भाग्यको सराहा और भगवानका स्मरण किया । पद्मिनीके जीमें जी जाया । वैद्योचरारसे राजाकी दशा सुपरने लगी !

उपर सिपाहियोंने हत्यारे पातकको सहूलता न निकल जाने दिया ! अंधेरी रातने उसकी सहायता तो बहुत की; परन्तु उसका बल पाप उस संघेरेके बलेजेहो चीरकर दहक रहा था । वह पचड़ाया हुआ भागा गया और पापकी-आगको छिपानेके लिये गहरे जलमें जा गिरा । किन्तु उसकी रक्षा वहां भी नहीं हुई ।

सिपाइयोंने आकर उसे पानीमेंसे पकड़ निकाला । मसालोंकी रोशनीमें जब उन्होंने उस हत्यारेका मुंह देखा, तो वे अवाक रहगये । राजाका अनन्यतम कृपापात्र और खास साला, तो भी उन्हींके प्राणोंका ग्राहक ! वासवके इस दुष्कृत्यके लिये सबने ही उसके मुंहपर थूँका ! वह पकड़कर बन्दीगृहमें डाल दिया गया । किंतु जब विज्जलदेवके सम्मुख वह विचारार्थ उपस्थित किया गया, तो उन्होंने उसे बेलाग छोड़ दिया । यही क्यों ? उसको सेनापति भी बना रहने दिया । लोगोंको अचम्भा हुआ राजाके इस कृत्यपर । किंतु विद्वानोंने कहा 'यही तो स्वर्ण-सिद्धांत है । धन्य हैं विज्जलदेव ! क्षमा ही तो वीरोंका भूषण है । क्या हो तुलना वासवके स्वार्थ और राजानुके उदारभावकी । संसारका वैचित्र यही तो है ।

( ९ )

विषघरको अमृत पिलाइये तो भी वह अपने स्वभावको नहीं छोड़ता । विज्जलने वासवके प्रति जिस उदारताका परिचय दिया था, उसको देखते हुये कोई भी मनुष्य जिसके हृदय है; यह नहीं मान सक्ता कि वही वासव फिर भी अपने बुरे इरादेसे वाज नहीं आयगा ! किंतु वासवने इस सम्भावनापर भी हस्ताल फेर दिया और वह विषघर ही साबित हुआ । वासवने गुप्त रीतिसे शैवधर्मके पुनरुत्थानके लिये कमर कस ली । साम्प्रदायिकताका भूत उसके सिरपर चढ़कर नाचने लगा । उसने देखा, विज्जलदेवको अपने मार्गमेंसे हटाये बिना कुछ भी सरनेका नहीं । वह भूल गया विज्जलदेवके उस मानव दुर्लभ सुकृत्यको जिसने

उसे जीवन दान दिया, और लगा उसके प्राणोंके नष्ट करनेका पट्टयंत्र रचने । उसके साथियोंने उसका साथ दिया । अपने स्वार्थमें पागल हुन्वा मनुष्य विवेक खो बैठता है और जिसे मइत्वाकांक्षाकी चुड़ैल और सांप्रदायिकताका भूत भी लगा हो, उसकी बात फिर कुछ पूछिये नहीं ।

विज्जलदेवने ससैन्य कोरहापुरके राजापर धावा बोला था । वासव भी साथमें गया था । बड़ा घमसान युद्ध हुआ था । किंतु विजयलक्ष्मी जैन-वीर विज्जलदेवके पक्षमें हो रही थी । इस जीतकी खुशियां मनाई गईं । सेनाने भीम नदीके किनारे शाकर देरा डाला । विज्जलदेवका बड़ा भारी दरवार लगा । खूब शान-शौकत मनाई गई ।

वासवने अपने दावके लिये यह मौका अच्छा समझा । उसने राजाकी नजर पके लुये अच्छे लाम किये । रानाने भी उन्हें बड़े ज्वाबसे खाया । वासवका तीर काम कर गया । लाम बिप-बुझे थे और उनके खाने ही राजाके प्राण हंठने लगे । गजसिंहमें धोला-हल मच गया । वासव इस गड़बड़में सुरक्षा ष्ठांसे विनष्ट गया । और एकर विज्जलदेवके प्राणखेरू भी दिव्य-शौकती प्रधान कर गये ।

सम्पत्त-निलय विज्जलदेवका स्वर्गवास हुआ जादर देह-भरमें साटासार मच गया और जीर्णोत्थन सब गड़बड़ा कि नष्ट धर्माणि वासव और उसके साथियोंके हाथमें ही रह गये । उनसे लूना करने लगे । सांप्रदायिकताकी जगमें देह-लुप्ट उठा और वासवके इस दुष्टत्वके कारण देवकी शक्ति अन्य

उपयोगी कार्यकी ओर न लगकर इस धार्मिक युद्धमें लग गई !

( ६ )

विज्जलदेवके पुत्र सोमेश्वरने वासवको पकड़ लानेके लिये एक बड़ा भारी इनाम निकाला । चाहे यह इनाम निकलता या न निकलता, उनकी प्रजा स्वतः वासवकी फिराकमें थी । उसका वहांसे सहीसलामत निकल जाना कठिन था । हुआ भी यही ! वासव कडलतडि प्रान्तके वृषभपुरकी ओर भगा जारहा था कि वहींपर राजदुर्तोंने उसे जा घेरा । उसने देखा, ' अब मेरा बचना मुहाल है । राजदुर्तोंके हाथों पड़नेसे तो मर जाना ठीक है । ' वासवने अपने इस विचारको शीघ्र ही कार्यमें बदल दिया । सामने एक गहरी वापी थी, वह उसीमें कूद पड़ा और डूब मरा !

वासव राजमयसे मर जरूर गया, लेकिन उसकी धर्मान्विताका अन्त नहीं हुआ । जो उसके साथी वाकी वच रहे, उन्होंने उसे 'शहीद' माना और मौका लगते ही उन्होंने देशमें गृह-युद्ध मचा दिया । देशकी वरवादीके साथ २ जैन धर्मको भी भारी धक्का लगा । किन्तु एक बात जरूर उल्लेखनीय रही और वह है विज्जलदेवकी उदार-हृदयता और वासवकी धर्मान्विता । पहलेसे देश और जाति सुख-शांति और उन्नतिमें फला फूला; किन्तु दूसरेके कारण वही मय-अशान्ति और अवनतिके गर्तमें जा गिरे । इन्हीं कारणोंसे हमारी राष्ट्रीयताकी घञ्जियां उड़कर वह निःशेष होगई ! यह अभाग्य है इस देशके लोगोंका !

## सेनापति वैजयं

( १ )



जयनगरके बाहर बागमें वैष्णव लोगोंकी भीड़ लगी हुई थी। वट मामूली भीड़ नहीं थी। उत्तेजित पुरुषोंका जमघट था। तब हिन्दू राज्य था और राजसिंहासनपर राजा बुकराय सुशोभित थे। लोगोंने पूर्ण स्वाधीनता थी। उनके पास पुरुषोचित दाल-तरवार और तेगा-भांले भी थे। इस जमघटमें भी तलवारें और भांले चमक रहे थे। लोग बड़ी सर गरमीसे बातें कर रहे थे। इसी अवसरपर एक सजीले युवकने उनके बीचमें जाकर कहा—“भाइयो, धर्मान्ध बननेसे काम नहीं चलता। जैनी भी भारत संतान हैं। यदि वट हमारे साथ एक पवित्र स्थानपर देवोपासना करना चाहते हैं, तो इसमें हमारी क्या हानि...”

युवक अपनी बात पूरी भी न कर पाया कि भीड़के लोगोंने निहाकर कहा—‘जुप रहो, धर्मभ्रष्ट हो, नास्तिक हो; हम तुम्हारा मुँह नहीं देखना चाहते !’

किन्तु युवकने इसपर भी धीरताको न छोड़ा, वट बटीं पैर जमाये खड़ा रहा और दृढ़ताके साथ बोला—‘मुझे धर्मभ्रष्ट बताने हो, ठीक है। पर जरा सोचिये तो सही आप; देशपर यदनोकी काली पटायें मड़रातीं जलों पारही हैं और आप अपने भाइयोंसे

ही लड़नेको उतारू हैं ! क्या यही धर्म—मर्यादा है ?

अबकी बार उदण्ड समूहको साहस नहीं हुआ कि वह युवकका तिरस्कार करता । उनमेंसे किन्हीं बुद्धिमान पुरुषोंने अगाड़ी बढ़कर कहा—‘ भाई, तुम कहते तो ठीक हो; परन्तु अपने धर्मस्थानोंकी भी रक्षा न करना, क्या बुद्धिमत्ता है ?’

युवकने उत्तर दिया—‘ धर्माधिकारियो ! मैं भी आपको इस रक्षाके लिये ही तो सचेत करता हूँ ।’

वे बोले—यह कैसे ? तुम तो जैनियोंको उसपर काबिज हो जानेदेने कहते हो !’

युवकने कहा—‘ छिः छिः, मैं यह क्या सुन रहा हूँ ! धर्म और धर्मायतनोंपर भी कब्जा ! क्या धर्म या धर्मायतन किसीकी वपौती हैं ?’

‘ वपौती नहीं ।’ उन्होंने कहा—‘ किंतु प्रत्येक सम्प्रदायको अपने धर्म और धर्मायतनोंको विधर्मियोंसे अक्षुण्ण बनाये रखना जरूरी है !’

‘ ठीक है, यदि कोई विधर्मी और विजातीय, उस पवित्र चीज और पावन स्थानकी दिव्यताको नष्ट करनेको उतारू हो तभी न ! किंतु जैनी तो ऐसी कोई बात नहीं करते ! ऐसी बात तो वह मृशंस यवन लोग करेंगे जो आंधीकी तरह तुमपर चढ़ते चले जा रहे हैं । क्या तुम आपसमें लड़कर इस भावी संकटसे अपने धर्म और धर्मायतनोंकी रक्षा कर सके हो ?’

युवकके इस प्रश्नने उन वैष्णव-नेताओंको ढीला कर दिया ।

वे सड़मके बोले—‘हां भाई, तुम्हारे कथनमें कुछ वजन तो जरूर मालूम होता है । किन्तु एक बात है, इस उलझी मुत्थीकी अब तुम्हीं सुलझाओ ।’

युवकने मुस्कराते हुये कहा—‘रूज्य पुरुषों! आप मुझपर विश्वास करते हैं, यह मेरा सौभाग्य है । देश आपकी इस सुदुर्दिष्टा चिर-घृणी रहेगा । इस समय भारतीय सार्व सम्प्रदायके प्रत्येक प्रेमी चाहे वह जैन हो या शैव, वैष्णव हो या बौद्ध इस कर्तव्य है कि वह पारस्परिक सहनशीलताको अपना कर भावी संकटका मुकामिला करनेके लिये संगठित होजावे ।’

जनकी भीड़ने चिछाकर कहा—‘ठीक कहते हो, युवक ! किन्तु हम अपनी धर्मक्रियायोंको अक्षुण्ण रखेंगे ।’

युवकने उत्तरमें कहा—‘जरूर रखिये; परन्तु धर्मान्धता अक्ष-तियार न कीजिए । अपने धर्मावतनोंका द्वार जीवमात्रके लिये खुला रखिये । भिन्न धर्मावतनके लिये आप झगड़ते हैं, उसका राज दरबारसे निवटारा करा दिया जायगा ।’

भीड़के लोगोंने इस बातको पसन्द कर लिया और वे लोग अपनी पहली गलतीपर पछताने लगे । अपने चोटल माथियोंसे देखकर मन मत्तोमने लगे कि नाटक जैनियोंसे सार मोल ले कर यह खून खराब किया ! युवकके हाथमें सब सत्ता सौराष्ट्र के लोग अपने-पर चले गये !

( २ )

विजयनगरके राजदरबारमें भीड़ लगी हुई थी । जैन और



वैष्णव, दोनों ही संप्रदायोंके लोग वहाँपर मौजूद थे । किन्तु वे आपसमें एक दूसरेसे कटे-कटेसे हो रहे थे । देखते ही देखते राजा बुकराय राजसिंहासनपर आ बिराजमान हुये । राजकाज शुरू हो गया । मंत्री महोदयने पहले ही पहले 'जैन वैष्णव' झगड़ेके मामलेको पेश किया । राजाने सब बातें ओतप्रोत सुनीं और अंतमें वह दोनों संप्रदायोंको लक्ष्य कर बोले—'भाइयो ! धर्मके नामपर आपसमें लड़ना बहुत बुरा है । वह धर्म ही नहीं जो प्राणीमात्रके प्रति प्रेम-भाव रखनेका उपदेश न देता हो । मुझे यह मालूम करके अतीव दुःख है कि मेरी जैन प्रजाको वैष्णव रियायाने वृथा ही सताया है और दोनोंमें निरर्थक संघर्ष हुआ है ! किन्तु साथ ही मुझे यह जानकर हर्ष है कि राष्ट्रकी निधि उठते जवानोंमेंसे एकने आपको राह-रास्तेपर लानेमें देर न की । वह राष्ट्रका हितचिन्तक है । आप उसके आदर्शको अपनायें । याद रखिये, आप लोग वैष्णव और जैन धर्मकी बाह्यचर्यामें बहुत कुछ साम्य है । अतः आप लोग अब अपनी मूलके लिये पश्चात्ताप करें और आओ, मेरे सामने एकदिल होकर दोनों संप्रदायोंके नेताओंमें मिल जाओ । आज राष्ट्रको हमारे सामाजिक संगठनकी भारी आवश्यकता है । मेरे राज्यके विविध धर्मावलंबियोंको यह भूल न जाना चाहिए ।

राजासा० का वक्तव्य ज्योंही खतम हुआ कि वैष्णव और जैन नेताओंने परस्पर गले मिलकर सब भेदभावको भुलादिया । जैन—प्रमुख श्रीयण्णने राजाके इस आदर्श कार्यकी सराहना करते हुए कहा—महाराजाधिराजसे हमें यही आशा थी । आप वैष्णव हैं

तो क्या, आपके इस नीरक्षीरवत न्यायके लिए जैनी मात्र राज्यका आभारी है । किन्तु श्रीमान्‌के ध्यानमें यह लाना अनुचित नहीं है कि जैनधर्ममें संप्रदायिक मोहको कोई स्थान प्राप्त नहीं है । वह मिथ्यात्व है, अधर्म है । जैनी राजाशाका सदा पालन करेंगे ।

महाराज बुक्करायने प्रसन्न होकर कहा—ठीक करते हो श्री-यण्ण ! राज्यकी शोभा तुम्हारे जैसे नररत्नसे है । मेरी आज्ञा प्रत्येक वैष्णव मंदिरमें पत्थरपर खुदवाकर लगादी जायगी और मुझे विश्वास है कि प्रत्येक वैष्णव उसका आदर करेंगे ।

अबकी वैष्णव नेताओंने रामाको विश्वास दिलाया कि महाराज ! हम लोग राष्ट्रहितके लिए श्रीमान्‌की आज्ञा माननेको तैयार हैं ।

धन्य है मेरा राज्य, जिसमें ऐसी समझदार प्रजा है । जब हमारा संगठन होते देर न लगेगी । महाराज बुक्करायने कहा ।

दरबारियोंने कहा—यह महाराजके पुण्य प्रतापका प्रभाव है । विजयनगर साम्राज्य चिरंजीवी हो ।

मध्याह्नकी बेलामें दरबार समाप्त हुआ और राष्ट्रीय हित-क्षमनाकी प्रसन्नतामें दिशागं नाच उठी ।

( ३ )

एक उग्रता हुआ युवक वैष्णव मंदिरके द्वारपर खड़ा हुआ बड़े गौरसे एक उबेरे हुए पत्थरको पड़रहा था । उसमें लिखा था—

“श्रीमान महाराजाधिराज बुक्करायकी आज्ञा है कि जबतक सूर्य और चन्द्र चिपमान रहें तबतक वैष्णव-समय

जैन दर्शनकी रक्षा करनेमें तत्पर रहे । वैष्णवोंको यह अधिकार न होगा कि वे जैनोको किसी भी दृष्टिमें अपनेसे भिन्न समझें ।”

इस शिलालेखको पढ़ते २ वह युवक प्रसन्न हो मंदिरकी भीतरकी ओर बढ़ा और अपनी ढाल तलवार वहीं रखकर उसने मंदिरके दर्शन करलिये । दर्शन करके वह लौटा और ढाल तलवार डठाकर एक ओर चलता हुआ । वह अभी बहुत दूर नहीं गया था कि जैन नेता श्रीयण्णसे उसका साक्षात् होगया । उसने श्रीयण्णके चरणस्पर्श करके प्रणाम किया । श्रीयण्णने आशीष देकर पूछा “ बेटा, तुम शिविरसे कब लौटे ?”

युवकने कहा—“ पिताजी, मैं अभी वहांसे सीमा ही चला आ रहा हूं । अभी मात्र वैष्णव मंदिरको देखता आया हूं ।”

“ शिविराधीश सीमाकी रक्षाके लिये समुचित प्रबंध कर चुके होंगे ?” श्रीयण्णने पूछा । युवकने उत्तरमें ‘ हां ’ कहते हुये कहा,—‘ पिताजी, मालूम होता है, अपने राजाने देशके भीतरी झगड़ोंको भी निवटा दिया है । यह अच्छा हुआ ।’

श्रीयण्ण बोले—‘हां, बेटा । अब साम्प्रदायिकताके कारण लोग सहसा राष्ट्रके अहित न कर सकेंगे । किंतु यह तो बताओ, तुम्हें सेनामेंसे छुट्टी कैसे मिल गई ?’

युवक बोले—‘ छुट्टी नहीं पिताजी, सेनाके नियमोंमें परिवर्तन होगया है । चूंकि मुझे एक वर्षसे अधिक सेनामें गये होगया था, इसलिये अब मैं एक—दो महीने घरपर रह सकूंगा ।’

‘ ओह, यह बात है । अच्छा, चलो—घरपर तुम्हें पाकर सब लोग बड़े खुश होंगे । ’ श्रीयण्णने कहा ।

कहना न होगा कि यह युवक श्रीयण्णका पुत्र था और यह विजयनगर राजसेनामें सैनिक था । उसका नाम वैचण्ण था । अपने पिता और माताकी तरह यह भी जैनधर्म—प्रेमी था । अस्तु, ज्योंही पिता पुत्र घरपर पहुंचे, मां बहनोंने उनका दर्पित हो स्वागत किया । घरका कोना कोना उनके शुभागमनसे मिला गया पाल्त्तू पटेराम चहक उठे ।

( ४ )

उत्तर भारतको मुगल सेना जीत चुकी थी और मुगल राज्यकी जड़ भारतमें बहुत पहलेसे जम चुकी थी । अब उसकी गिद्ध दृष्टि दक्षिण भारतको जीत लेनेपर लगी हुई थी । मुगल-अक्षीटिणीं टिड्डीदलसी उधरको बढ़ती चली जा रही थी । महाराष्ट्रमें उनके पैर कुछ २ जम चले थे और कोंकण प्रदेशको भी उसने विजयनगर साम्राज्यसे छीन लिया था । विजयनगरके हिन्दू साम्राज्यके लिये यह एक भयंकर आपात था । किन्तु यह अच्छाई थी कि बुकरायके समयमें राष्ट्रीय अन्दरूनी हालत बहुत कुछ उत्तम होगई थी । अब उनके पुत्र हरिहरदेव राजसिंहासनपर आसीन थे और वैचण्ण भी उत्पत्ति करके एक सेनानायक बने हुये थे । कोंकण प्रदेशसे यवनोंकी नार भगानेके लिये हिन्दू सेना एकत्र की जाने लगी और शीघ्र ही वीर सुभटोंका एक खासा दल यवनोंपर आक्रमण करनेके लिये तत्पर होगया । सभीके

दिलोमें अपूर्व उत्साह हिलोँर मार रहा था । हरकोई चाहता था कि मैं ही सबसे पहले बढकर देशका उद्धार करूँ अथवा अपने कृतव्यपालनमें वीरगतिको पाजाऊँ । ऐसे मौकेपर सेनाके नायकत्वका प्रश्न उठ खड़ा हुआ ! अनेक सेनानायक समर संचालनके लिये उद्यत थे । जैनकुलमार्तंड वैचप्प भी इनमें एक थे । भला उन जैसे एक जैनके लिए यह कहाँ संभव था कि वह राष्ट्र-सेवाके इस अचूक अवसरको गँवा बैठे ! हठात् राजदरबारसे यह निर्णय हुआ कि मल्लप्रवोडेयर प्रधान सेनापति नियत किए जाते हैं और उनके साथ सेनापति वैचप्प एवं अन्य नायक भी होंगे ।

इस निर्णयको सुनकर वैचप्प बहुत ही प्रसन्न हुए । वह घरके लोगोंसे सानंद विदा हुए और अपनी सेनाको लेकर कोंकण-विजयके लिए विजयनगरसे निकल पड़े ।

जिस समय वह सफेद घोड़ेपर सैनिक वेपमें सवार हुए अपनी सेनाके आगे २ शहरमेंसे होकर गुजरे । उनके संबंधियोंने अपने भाग्यको सराहा और पड़ोसियोंने ईर्ष्याकी कि हमारे भी ऐसा ही राष्ट्रहितमें निरत पुत्ररत्न हो । लोगोंने उनपर फूल बिखेरे और 'हिंदू साम्राज्यकी जय' के नारोंसे आकाश गूंज गया ।

( ५ )

सन् १३८० में कोंकण प्रदेशसे यवन लोग निकाल बाहर करदिये गये और वहाँ विजयनगर साम्राज्यका झण्डा फहराने लगा । इस प्रांतकी राजधानी गोमा भी अब अपनी जवानीपर आगया । उसके अंक्रममें एक खास रत्नहार छुपा हुआ था । और यह

था, पिछले युद्धमें वीरगतिको पहुंचे हुये सामन्तोंके स्मारक चिह्न । इन्हें लोग 'वीरगल' कहते हैं । आज तो यह पवित्र चिह्न सर्वसाधारणके लिये मात्र पापाणके टुकड़े ही हैं; किंतु उस समय इनकी बड़ी कदर और विशेष मान्यता थी । ऐसे ही एक वीरगलके सामने गोत्राके जैनी लोग इकट्ठे होकर कहते सुने गये, 'यह है सेनापति वैचम्पका वीरगल । कौकण युद्धमें उन्होंने किस वीरताका परिचय दिया और राष्ट्र यज्ञमें अपनी आहुती चढ़ा दी, यह इसके चित्रोंसे स्पष्ट है ।' किंतु समयके फेरमें यह वीरगल हिन्दूओंकी नजरसे गया—गुजरा हो गया और लोग वीर सेनापति वैचम्पकी भूल गये । यह हुआ जरूर, पर विमल कीर्ति अमिट होती है । जैसे अशोककी पवित्र शासन लिपियोंको पुरातत्वविदोंने दूँड निकाला, वैसे ही उस रोज वीर वैचम्पका उक्त वीरगल पुनः लोगोंके सम्मुख उपस्थित किया जा चुका है । उसपर लिखा है, 'यह वैचम्पका वीरगल है, जिन्होंने कौकण संग्राममें नाम पाया और मैकड़ों कौकणियों ( यवनों ) को यमलोक भेज दिया ! इस सुदृढयुद्धके उपलक्षमें उन्होंने स्वर्गधामको पाया और जिन भगवानके चरणद्वारोंकी निकटता पाई ।'

श्रीयणसा पिता और वैचम्पसा पुत्र उस समयके भारतके राजा थे और आजके भारतके लिये भी वह कुछ कम मूल्य और महत्वके नहीं हैं । अतः आओ, दोनो 'हिन्दू साम्राज्य रक्षक वीर वैचम्पकी जय !

# नव-रत्न ।

न  
व  
र  
त्न

आप 'पंचरत्न' तो पढ़ेंगे ही मगर 'नवरत्न' भी मंगाकर पढ़िये। यह कृति भी सुप्रसिद्ध इतिहास लेखक बाबू कामताप्रसादजीकी ही है। इसमें अरिष्टनेमि, चंद्रगुप्त, खारवेक, चामुण्डराय, मारसिंह, गंगराज, हुल्ल, सावियब्बे और सती रानीकी ऐतिहासिक कहानियां हैं। इन्हें पढ़कर जैनोंकी वीरता, उनके पराक्रम, राज्यसंचालनकी चतुरता, और सार्वभौम साम्राज्य तथा अहिंसक होकर भी युद्ध करनेकी हृदय हिला देनेवाली बातें एवं जैन वीरोंकी हृदयग्राही जीवन घटनायें मालूम होंगी। इसे पढ़ लेनेसे जैनोंपर लगाया गया कायरताका कलंक धुल जाता है। एक प्रति तो आज ही मंगा लीजिये।  
मृ० सिर्फ 1=) पता—

मैनेजर,  
दिगंबर जैन पुस्तकालय-सुरत ।

